

خوشحال خان خټک

خوشحال خان خټک څوک و؟

خوشحال خان زوی د شهباز خان زوی د یحیی خان زوی د ملک اکوړي زوی د دروېش محمد (مشهور په چنچو) زوی د تمن (اتمان) زوی د حسن زوی د شېخ علی زوی د عطا (هوتي) زوی د پټي زوی د اتو زوی د برگوېټ زوی د تري زوی د تورمان زوی د لقمان (مشهور په خټک) زوی د برهان زوی د ککي زوی د کرلان دی، چې د خټکو په روایت د کرلان (کرران) پلار هوني نومېدی، او هوني د سپرن څخه بولي، ځيني مورخين يې د عبدالله اورمر زوی گڼي^(۱).

خوشحال خان په کرلانو کي يو صحيح النسب پښتون دی، چې د پلار او نيکه څخه د خټکو مشر او خان و، د ده پنځم نيکه ملک چنچو د مغولي اکبر پاچا په عصر کي (۹۶۳ _ ۱۰۱۴ هـ) په پښتنواله مشهور و، ملک اکوړی د ده زوی هم لکه پلار يو نوميالی پښتون و، چې د اکبر پاچا او د مغولو د امپراطورۍ له خوا د خپل قوم او د دغه ځای د پښتنو ملي مشر گڼل کېدی، او د کابل د لاري ساتنه په ده اړه درلوده، ده سرای ودان کي، چې اکوړه يې هم بولي، تر ده وروسته یحیی خان او بيا يې لمسی شهبازخان د شاه جهان په عصر کي د پښتنو مشهور سردار او نامتو خان و^(۲) چې د مغولو تر امپراطورۍ لاندې يو امير او د پښتنو مشر گڼل کېدی. تولد :-

د جهانگیر مغولي پاچا په عصر کي (۱۰۱۴ _ ۱۰۳۷ هـ) چې شهباز خان د (۲۲) کالو و، د ده په کور په اکوړه کي په ربیع الثاني د ۱۰۲۲ هـ کال سم له ۱۶۱۳ ع کال خوشحال خان وزېږېدی، چې وروسته نو دا سړی يو نامتو پښتون او غيور سردار سو، او په دنيا کي د پښتوالي او د پښتو د ادب يې يو لوړ نوم پرېښو.

ملي مشر خوشحال خان :-

د خوشحال خان پلار شهباز خان خټک په ۱۰۵۰ هـ کال چې عمر يې پنځوس کاله و په يوه جنگ کي د يوسفزو ټپي او په پنجشنبې اول د شوال وفات سو^(۳) د پلار تر مرگ وروسته د خوشحال خان درې نور کوچني وروڼه وو، جميل بېگ، شمشېرخان، ميرباز خان، مگر دی د مشرتوب له پلوه د قوم په خانۍ او سردارۍ وټاکل سو، او ټوله اولس په مشرتوب ومانه، شاه جهان مغولي پاچا هم دی د پښتنو خان کي، او د مشرتوب فرمان دده په نامه له ډهلي څخه صادر سو^(۴)، شاه جهان چې د خوشحال خان قدر او احترام په ښه ډول کاوه، او په مغولي دربار کي يې ډېر نفوذ او اقتدار درلود^(۵)، د اجمير په جنگ کي چې د تاراگډه کوټ هيڅ چا نسوای فتح کولای، توريالي خوشحال خان دا کوټ مات کړ، او په لاهور کي د شاه جهان له حضوره څلور لکه روپۍ انعام ورکړه سو، او د دوه نيم لکو روپو پټي وروبخښل سو^(۶).

خوشحال خان که څه هم د مغولي دربار تر اثر لاندې و، او د مغولي پاچهانو په اطاعت يې ځان مکلف گانه مگر ده د خپل قوم په منځ کي بشپړ استقلال درلود او د مغول مړيې توب يې هيڅکله د خپل قوم له پاره نه خوښاوه، شاه جهان هم فقط د پښتنو آرامي غنيمت گڼلې او د دوی داخلي آزادي يې نه ور وړانول، خان پخپله وايي :-

د هـ _____غه دور پاچا و

قدردان شاه جـــــهان

د پلار ځای يې و ما راکړ
په اولس سوم حکـــــمران
که د توري که د ورکړي
هيڅ مي پرې نښو ارمان
واړه دېرش زره خټک دي
درست زما دي په فرمان
درست خټک ځما په دور
نامور ســـــو په دوران

مگر تر شاه جهان وروسته چي د ده زوی اورنگزېب عالمگير خپل پلار بندي کړ او نور وروڼه يې يا مړه يا مغلوب کړه او په ۱۰۶۹ هـ کي پاچا سو، ده د خپل پلار طرفداران او درباريان ټوله ورکول، نو خوشحال خان خټک د پښتنو ملي مشر هم چي د شاه جهان له ملگرو او مقربانو څخه و، او اورنگزېب بېرېدی چي مبادا دی به د شاه جهان د خلاصۍ کوښښ وکي، نو يې وغوښته چي پښتانه مخدول کړي او خان هم ورک کړي.
پښتانه خو طبعاً آزادي غوښتونکي دي، او بل چاته سر نه کښته کوي، او پر خپل استقلال مين دي، خاص بيا خوشحال خان چي يو

صحيح پښتون سردار و، نو اورنگزېب خو دی په قوت سره نسوای ماتولای، له دغه جهت يې دروه او ټپتال ورسره وکړ، او خان يې په غوره ژبه او احترام خپل دربار ته وغوښت، له بلي خوا يې د ده خپلوان هم د خانۍ او منصب په ژمنه او رشوتو او روپو وغولول چي خان د پاچا دربار دهلي ته ورواستوي، خوشحال خان که څه هم ډېر پوه او تجربه

کار سپړی و، مگر د پاچا په عهد او قول او د خپلوانو په اصرار وغولېدی، او يوازي پېښور ته ولاړی، د پېښور حاکم د مغولي دربار په نغوته دی بندي کړ، او تحت الحفظ يې دهلي ته واستاوه، خوشحال خان د روژې په منځ کي د ۱۰۷۴ کال دهلي ته ورسېدی او دا د پښتونخوا د بڼ خوشنوا بلبل، هلته دمغولو په بند کي تر څلورو کالو پوري بندي پاته سو، که څه هم د ده قوم په اتفاق د ده د خلاصۍ له پاره ودرېدل او غوښته يې چي مسلح حرکت په دې باب کي وکي، مگر خان دوی منع کړل، او له جنگه يې وگرځول.

خوشحال خان خپل د بند حوادث په يوه حبس نامه کي چي (۲۲۰) بيته ده ويلې دي او په خپل بند کي يې د وطن په بېلتون کي ډيري سوځونکي نارې او غلبې وهلي دي :

د هيواد ياران مي هر زمان ياديري

چي يې مخ په خوب کي ووينم وويارم

خوشحال خان څلور کاله په ډهلي او رنښبور کي بندي و، وروسته نو ايله سو اما هره ورځ به دربار ته

حاضرېدی او د وطن د تگ اجازت يې نه درلود په دغه حال کي داسي شکوه کوي (۴ د رجب ۱۰۷۷ هـ) :-

هـــــره ورځ ورتله دربار ته

کـــــوره دا څه مشقت دی

د بل حکـــــم پرې زندان سي

چي پر خپل حکـــــم عادت دی

نه شيرين خواړه ياران سته

نه د چا سره صحبت دی

په پای کې خوشحال خان په اکره کې په ملګري د خپلو خپلوانو فرصت وموندی او خپل وطن ته راغی، دلته نو بیرته خپل قوم پر ده راټول سو، او په وارو وارو یې د مغلو سره سخت او لوی جنگونه وکړل، او د پښتوالي هوډ یې تر سره کړی، او پښتانه یې د خپلي آزادی د ساتني له پاره د مغولو په مخ کې ولاړکړه، مګر د یوې خوا د هند د دربار رشوتونو او روپۍ او د بلې خوا د خان د زامنو او خپلوانو نفاق، دی وکار ته نه پرېښو:-

زه غلیم د اورنگزېب یم
سـر په غره په بیابان
زه په ننگ د پښتانه یم
دوی نیولي مغولان

مغولیه دربار ډېر مبالغ د پښتنو د بې اتفاقی او د خان د ناکامۍ له پاره وشیندل، او د خان زامن یې له ده څخه پر خلاف کړه، خوشحال خان غوښته چې دوی د پښتو ننگه او هوډ پر ځای کړي، مګر دوی د مغولي دربار په رشوتو او روپو له ده سره ملګري نه کوله، او پخپله عیاشي بخت وه، له دغه سببه نو خان پخپل کلام کې هر ځای د دوی له لاسه شکوه کوي:

زویو می خوی د خټکو نور کړ
ځما په نقش یې پوري اور کړ
وخت د گـتـي د نام و ننگ و
بدو زامنو راڅخه خـپـور کړ

خوشحال خان په دغه وخت کې چې د مغولو قوا د ده په بیرته نیو لو بخت وه هری خواته ددوی په مقابل کښ سفرونه او تبلیغونه کړي دي خوچه په پاکي اورنگزېب پخپله ناچار سو، د ده مقابلي ته راووت.

اورنگزېب پاچا زړه ډک په لاهـوـر راغی
گوره کانه به څوک وران څوک به ودان سي

خوشحال خان تقریباً دوه کاله د مغولوله امپرا طوری گ سره دمرانی مقابله وکړه دوه کاله پخپله اورنگزېب داټک پر غاړه ورته پروت و:-

اورنگزېب راته یوکال وسو چه پروت دی
په صورت حیران پرېشان په زړه افگار

په پای کې چې د مغولو پاچا ، په قوه د پښتنو له ما ټولو څخه عاجز سو، نو یې د رپو په زور پښتانه سره بېل کړه ، او د خان زامن او خپلوان یې پرده راوړکړه :-

خزاني د هندوستان دي راخوړې سوي
سره مهران دي ننو زي په کـوهـسار

خوشحال خان هرځای له خپلوانو او زامنو څخه شکوه کوي، او د مغولو د کامیابۍ او بري ذریعه هم دوی گڼي:-

په بل غشي بل ټوپک ویشتلې نه یم
که ویشتلې یم خوبیا پخپل ټوپک یم

د خوشحال خان سوانح ټوله په مشقت او تکلیف لړلي دي، د مغولی دربار د رقابت او مېرخی تاب په هغه وخت کې بي له دغسي مېړه او ټینگ پښتونه بل چانه درلود، دا ورنګزېب حکم د آمو له غاړې تر بحر هنده پوري جاري و، او د مغولو د جهانگیر حرص او شهوت د پښتنو آزادي هم محو کوله، او ني غوښته جه دغه سپېڅلی او

غیور قوم پخپلو غروکي آزاد وي ، نو یې د خان و زوی بهرام ته د خانۍ تطمیع ورکې ، چه خان گرفتار کړي . خوشحال خان چي اوس نو سپین ږیری اوزور سوی و ، خپل مشر زوی اشرفخان متخلص په هجری ئې د قوم خان کړ ، مگر بهرام خان اشرف خان و نیولی او په ۱۰۹۳ هـ کي یې د مغولو په لاس ورکړ ، چي لس کاله په بیجاپورکي بندی و ، او آخرهم هورې مرشو^(۷) .

دلته نو بهرام خان د مغولو د لښکرو په قوت و غوښته چي خپل پلار ونیسی ، سره د دغه چي خان خورا زور و د (۷۷) کالو و مگر گرفتار یې نه کړ ، او افریدی ته جنی ولاړ^(۸) او انزوا یې غوره کړه ، په ادبي ژوندون کي یې د کتاب او قلم په ملگري د خپل حیات اواخر تېرول . او د پښتنو په لویو غرو کي یې د ادب او علم په رڼا ژوندون کاوه :-

پسله بند دی دا عــــزم
د خوشحال د خاطر جزم
یا نیولی مخ مــــکې ته
یا مــــغلو سره رزم
یا یو کــــنج د غره نیولی
نمونځ ، روژه د لوستو بزم

عالم خوشحال خان :-

خوشحال خان په کوچنیواله کي د خپلی زمانې مروج علوم ټوله ویلي وه ، د ده له کلام ښه ښکاره کیږي ، چي ده اسلامي علوم لکه فقه ، حدیث ، تفسیر ، او نور عقلي او فسقې علوم لکه منطق ، حکمت ، او ادبي علمونه او د فصاحت او بلاغت اصول لکه معاني ، بیان ، عروض قافیه او نور ټوله ویلي او عالم و . خوشحال خان سني مذهب مسلمان او حنفي و ، دی وائي :-

د مذهب خښتن خلور دي پنځه ندي
حنفي سني مذهب د دين په کار يم
خوشحال خان په هر کار کي د اسلامي شريعت پيرو و ، او د خرافاتو او مزخرفاتو چي په دين گډشوي دي ، مخالف و ، او هر کله یې په دغه لار کي ښوونه او تبلیغ کاوه :-

هر چي شرع فرمایي په هغه کار کړه
مه عمل کــــوه په رسم په دودونه
علاوه پردې خان په تصوف او روحاني خوا کي معلومات لري چي په نورو مخو کي یې تفصیل و سي .

شاعر او ادیب خوشحال خان :-

پښتو شعر ترخان د مخه :-

هغه وخت چي خوشحال خان په دنیا کي د ادب ، و پښتو ژبي ته یو مخلص او جاوید خدمت کاوه په دغه وخت کي د پښتو ژبي ادب ډېر محدود و ، د پښتو د ادب د ژوندون تاریخ درې برخي لري .

(۱) لمړی دوره خوله ابتداء څخه بیا تر نهم هجري قرن پوري ده ، چي په هند کي د مغلو او په ابران کي د صفوي کورنۍ پاچهی وه ، تر دغه د مخه د پښتو اشعار ټوله طبیعي او غیر مصنوعي وه ، او هغه سندري او نارې وې چي د طبیعت تر اثر لاندې به پښتنو ویلې ، د اتن نارې ، لنډۍ ، سپرې بدلي ، او نور اقسام چي اوس هم سته ، د دغه

عصر ادبي آثار دي.

(۲) دوهمه دوره چي د مغولي بابر او د هند د پښتنو پاچهانو لودينا نوله آخره عصره څخه (۹۳۰هـ) بيا تر سنه (۱۰۰۰هـ) پوري رارسيري، دغه اوييا يا اتيا كاله د پښتو شعر نيم مصنوعي دي، يعني نه پوره پرزازه حال طبيعي دي، او نه پوره د صنعت او عروض او قافيه تر اثر لاندې سوي دي، په دغه دوره كې ډېر ادباء او ليكونكي شته، لكه.

اخوند دروېزه د ننگرهار، شيخ ملي يوسف زي، اخوندقاسم، ملاالف هوتك، كريم داد، بازيد(پيروشن) چي د دغو ټولو آثار نه پوره عروضي اشعار دي او نه پوره طبعي.

(۳) درېيمه دوره د پوره عروضي او مصنوعي اشعارو ده، چي پښتنو ادیبانو خپل شعر پر عروض او قافيه او فنو نو د بلاغت برابر ويلي دي، او له دغه عصره څخه چي اوس درې نيم سوه كاله كيږي، د پښتو اشعارو عروضي دوره شروع سوې ده، په دغه دوره كي ترخوشحال خان د مخه ميرزاخان انصاري، او ارزاني او دولت، او واصل او قلندر تېر سوي دي، چي خان ئې پخپله ذكر كوي:-

د ميرزا دېوان مي ومانده په گـوډي
مسخره مي ارزاني خوېشكي زمند كړ

خو شحال خان د ادبي مكتب مو سيس:-

تر خوشحال خان د مخه كه څه هم خو تنو عروضي اشعار ويلي دي، مگر هغه خدمت چي خان پښتو ته كړي او په دغه اندازه ډېر اشعار چي ده ويلي، او پرې يښي دي، له نورو څخه نه دي ليدل شوي، د ده اشعار تقريباً څلورېنږته بيته ته رسيري هغه انقلاب چي ده د پښتو ژبې شعر ته ور كړي دي، نو دی هر كله په حيث د مؤسس او پلار د پښتو شعر منل كيږي. تر ده وروسته چي ټول ادباء راغلي دي په فكر او ډول كي يې دی مقتداء دي، د ده له نسله څخه نور مقتدر ادیبان هم پيدا سوي دي، چي مور بې پر خپل موقع ذكر وكړو.

شعرا وشاعري خو د انسان په خټه اخښلې سوېده، او ادب د انسانيت يو لوی او مهم جز دي، لكه ارسطو

د يونان فيلسوف چي ادب د

فطرت محاكات او نقلي د انساني تاثراتو بولي، دغسي هم د پښتو

ادب ټوله پر دغه علمي كليې باندي بنا سوي دي خاص بيا د خوشحال خان ادبيات او آثار ټوله حاكي له هغو ذهني تاثراتو څخه دي چي

ماحول او محيط د ده په زړه كي كړله، دي د فطرت ترجان او د طبيعت ويونكي ژبه ده، هر څه چي ويني، هغه په ښه ډول په وينا تصوير كولاى سي!

خوشحال خان په هر راز شعر كي قوي لاس لري، عشقي، اجتماعي، فلسفي، وطني، اخلاقي او حماسي

اشعار ډېر لري، د انساني فضائلو او د پښتنوالي د ښېگړو په بيان كي خو شحال خان يو پوره مو راليسټ (اخلاقي) او رياليسټ (حقيقي) اديب دي، په نقد او ادبي شجاعت كي هم ساري نلري، اما په دنيا كي دخياليات او ايډياليزم هم دومره جگ دی، چي لږ څه نور څوك پسي رسېدلای سي!

خوشحال خان مؤسس د هغه ادبي مكتب دی، چي وروسته ټولو د پښتو ويونكو او ژبه ورو خلقو د ده

تقليد كړی دی، دی د خپل سبك استاد دی، نو ځكه مور ده ته د پښتو پلار ويلاى سو.

ما خوشحال چي په پښتو شعر بيان كړ

د پښتو ژبه به اوس په آبوتاب سي

مواز نه اومقایسه :-

د پښتو شعر که څه هم په ډېرو شيانو او خواصو کې د پارسي او عربي اشعارو سره نژدېوالي او قرب لري، مگر بيا هم ځکه چې محيط او د قوم ذهني او روحي خواص پر ادب اثر لري، نو د خان په کلام کې د پښتوالي ډېر مزایا ليدل کېږي، خان يو مبتکر پښتون دی، د ده فکر په دنيا کې د ادب يوازي مقلد نه دی، بلکې له ځانه هم مضمون را ايستلای سي، د دې خبرې اثبات د ده دکلام مطالعه کوي، مگر دلته مور لنډه اشاره ورته کوو.

د عشق دنيا او د ميني نړۍ يوه بېله دنيا ده، د عاشق قلبی وار دات او د ده تاثرات پر بل چا نه قيا سپړي، مگر ملي خواص او اولسي مميزات هر کله په دغه دنيا کې هم او څارېږي، او لکه چې ادب د روحي تجلياتو هنده ده، دغسي ټوله ملي ښېگړی پکښې برېښي!

پښتانه خو په فطرت کې ملي غرور او د روح لوړ تيا لري، پښتون هيڅکله او په هيڅ ډول داسي خضوع نه کوي، چې د ده ملي غرور ته دي صدمه ورسپړي.

شېلي نعماني په شعرا لعجم کې ليکي، چې نسبت و پارسي شعر ته په عربي شعر کې شاعر هرځای غزت د نفس او غرور ساتي، مين که څه هم و خپل محبوب ته اړ وي او وصال ئي غواړي، مگر دې دگدا په څېر نه دی، البته جانباز دی، مگر غلام نه دی، ومصیبت ته د ميني تيار دی، مگر ذليل ندی. مثلاً يو عرب اديب خپلي ميني ته داسي خطاب کوي:-

فلاتحسبي اني تخشعت بعد کم
ولا انني بالمشي في القيد اخرق

يعني: دا ځکه مان مکوه، چې زه په تاپسي خاشع سوم، او نه په بند سره زه له يو نه پاتېږم^(۹) بل ځای عاشق و خپلي ميني ته داسي وايي، چې ضمناً د خپل قوم مېړانه او تورياليتوب ورنښکاره کوي:-

اذا اسودجنح الليل فلتات ولتکن
خطاك خفافاً فان حراسنا اسد^(۱۰)

يعني: چې ماښام د شېبې وزر تور سي، نو راسه، مگر پلونه ورو ورو ږده چې زموږ ساتونکی زمري دی. مگر په پارسي ادب کې عاشق د ميني په دنيا کې ځان دومره بايلي او بېخوده کېږي او د معشوق په مخ کې ځان دومره کښته کوي، چې ځان سپي هم بولي،

سحر آدمم بگويت بشـــــــــــــــــکار رفته بودی
تو که سگ نبر ده بودی به چې کار رفته بودی

حافظ وائي:-

شنیده ام که سگان راقلا ده مي بندي
چرا بگردن حافظ نمی نهی دسني

د پښتو شعر که څه هم له يوې خوا شدیداً د پارسي تر اثر لاندې سوی دی، او ادباو هرکله د غسي خيالات او افکار ذکر کېږي دي، مگر بيا هم ځای ځای د پښتوالي د روح لوړ تيا يې په کلام کې ښکاره کېږي، او پښتون عاشق هيڅکله ځان نه سپکوي، او خپل غرور او د نفس مناعت نه بايلي، په هغو ځايو کې چې د نورو په تقليد څه ويل سوي وي، دا سي اشعار بېل دي!

د خوشحال خان په کلام کې د پښتوالي لوړ او ژوندي روح ښه څلېږي، مثلاً په دې بيت کې د ځان لوړ تيا په څه ښه ژبه محبوب ته سي:-

مرگ لــــره واړه د دهــــلي لښــــکر راغلی

ته لا د خوشحال په مرگ خان روغ نه گڼې ننگ کړې
سربازي او توريالي توب په عشق کي هم د ده سره ملگري دي، او کورټ د ذلت او تحقير کار نه مني :-
يا به سره د خپل ورمير په وينو رنگ کړم
يا به گڼل کړم دغه ستا شونډي ملوکي

يا :

مگر تا څخه ســــــــــــــامان د سلطنت دی
چي په هوډ مي سپينه خوله غواړې خټکه

يا :

په درست جهان به نه وي يو دما غوندي رسوا بل
ورځم توره وکښلې چي مين واروم پر تا بل
د پښتنو عشق هم ښکاره او سپېڅلی دی، پټ پټانه نه لري، په نره توره مينه کوي، د عشق په دنيا کي خو
مين او معشوق ډېر د راز ساتنه او پټول خوښ لري، او نه غواړي چي څوک په خبر سي.
ز شوق ميروم و سوی تو ننگرم در بزم
برای آنکه فتد غير در گمان دگر
عاشق له بيري د اغيارو او رقيبانو د خپل محبوب حال هم په ښکاره نه پوښتي :
بهر مجلس که جا سازم حديث نیکوان پرسم
که حرف آن مه نامهربان را درمیان پرسم
مگر د پښتوالي په دنيا کي دا پټ پټانی نسته، د پښتون مينه او ميرخي رډه بده ده، خوشحال هم وايي :
زه خوشحال کمزوری نه يم چي به ډار کړم
په ښکاره نارې وهم چي خوله يې را کړه
د خوشحال د عشق ميثاق داسي ټينگ دی :
که يې سر درومي له تنه، نور په نه سي
د خوشحال چي د خپل يار سره ميثاق دی

خلاصه :-

د خوشحال خان په کلام کي هر ځای د پښتوالي روح ښکاره دی، هغه چي په تقليد د بل چا ويلي سوي دي،
بېل دی.

که مي حلق له تندي وچ سي په همت کي
پروا دار کله په حوض د کـــــــــــــوثر يم
نور د ده پښتني ادبي مزایا، د پښتوالي او حماسه په بيان کي وگورئ :
په دغه ډول د خوشحال خان کلام معنوي او مادي مزایا لري، خاص بيا په علومو د فصاحت او بلاغت
پوه دی، اسرار د بيان ورمعلوم دي.

صنعت او ابتکار :

د خوشحال خان په کلام کي علاوه پر نورو ښېگڼو او معنوي خواوو ظاهري بدایع او صنايع هم سته، د
شعر ټوله اقسام لکه غزل، قصيده، مثنوي، رباعي، قطعه، تخميس، تسديس، ترجيع او نور لکه حماسه، رثاء لري.
معشر او مربع اشعار د ده ابتکار دی، چي په پښتو کي يې ويلي دي.

شعري صنعتونه او بدايع يې په کلام کي خورا ډېر دي، د (۱۰) مخ لومړۍ بدله او د (۱۴) مخ (سترگي ستا) بدله د ذوالقافيتين مع الحاجب فن دی، په دغه ډول ذوقافيتين اشعار ډېر لري، په دې بيت کې صنعت د طباق راوستلی دی :

ښه چي سپين د زهد ليري له ما گرځي
چي د تورو ته نژدي سي سپين هم تورکا

ته ښادي کړه زه به غم کړم
تا خدا زده زما ژړا زده

يو وصال د ښو يارانو بل هجران دی
چي خوشحال يې په خدا په ژړا کړی

په دغه آخري بيت کي صنعت د لف و نشر مرتب هم سته، په تجنيس کي هم خان ښه لاس لري :
دوې دي توري سترگي لکه دوې توري بلا
دوې دي توري ورځي لکه دوې توري تر ملا

هغه کار لکه دوه تورو سترگو وکا
هسي کار نه سي په تورو په لښکر

چا به راکړه په پالنگ دا هسي کښلي
که مي نه وي په ازل په قسمت کښلي

د خان په کلام کي صنعت د ذولسانين هم ډېر راغلی، دی پښتواو پاړسي او هندي گډوډ سره وايي، لکه په ۷۱،۱۰۲،۲۰۷،۳۷۳،۳۸۶ مخو کي چي ليکلي دي، په (۳۳۷) مخ (راټه نيسي الخ) او په (۲۳۴) مخ (ښايسته الخ) صنعت د ردالعجز علی الصدر دی. د (۸۵۴) مخ په آخري رباعي کي صنعت د درو ټکو کلمو دی، او په دې رباعي کي صنعت د لزوم د متصل الحروف او تجنيس مراعات سوی دی :

ښې چين چين ځني پښتې جني
په شين شين ځي شين جني
نن نغتي نشي تشي پښتني
تشي پښتني فتني شي ځني

دغسي هم د کتاب د پای په مخو کي صنعتونه د رقطا او غير منقوط او نور راغلي دي، خوشحال خان په ادا د نړيو نړيو خيالو او تازه افکارو غښتلی دی، ډېر ځله داسي مضامين وايي چي بالکل نوي وي، ابتکار د ده د کلام گڼه ده، مثلاً په دې يوه بيت کي ده يو جهان ابتکار او ډېر مضمون ځای کړی دی.
د عشق په دنيا کي ماني، او د محبوب خوابدی دومره يو مبتدل او مستعمل مضمون دی چي هر شاعر څه پکي ويلي دي، محبوب چي خوابدی سي البته پر مين باندي ستم کوي، مگر د مين زړه چي هغه پرهارونه غواړي، هغه لا نه مومي، ځکه چي د ميني پرهار تر هر څه خور او خوش دی :

خویش را بر نوک مژگان ستم کیـــشان زدم
آن قدر زخمی که دل میخواست در خنجر نبود
د عشق دنیا عجیب نری ده، ترخه پکي خواره کيږي، او زهر پکي گنی ښکاره کيږي. ښکنځل خو ترخي
دي، مگر د عشق په دنیا کي بېل خوند لري :-

دشنام دهی و بر لب تو
روح القدس آفرین نوید
خلاصه چي په عشق کي د ماني د دنیا واردات خورا ډول ډول او راز راز دي، خوشحال خان په دغه
بيت کي اعجاز کوي :

په ماني يې مرده شويو کره عيد وي
په خندا يې جوهرې کره ژړا وي
لومړی خو په دغه بيت کي صنعت د طباق او تضاد سته، د ماني، اختر، خندا، ژړا تلازم ډېر خور دی،
مطلب خو دا دی چي د عشق وژلی او د محبوب د مگاني مقتولان خورا ډېر وي، ولي چي مقتولان ډېر سي البته
مرده شوی خوښيږي او په خندا خو مرغلري له خولې څخه راتووي، نو چي مرغلري ډېر سي، البته وړيا کيږي، او
د جوهرې او مرغلري والا بازار کوته کيږي، د کلام يوه لو برخه ساقطه ده، مگر مطلب ښه روښانه او اوڅار دی.
دا قدرت د بيان او په عين وخت کي فوق العاده بلاغت د خان د کلام له خصوصياتو څخه دی. په دې
رباعي کي چي ابتکار سوی دی هم خورا خور دی :

چي آئينې ته ښکاره ديدار کړي
آئينه درسته سره گـلزار کړي
چي شونډي کيږدي د جام پر مورگو
اوبه په جام کي ژب انار کړي

د فکر قهرمان :

د شاعر او اديب نظر تر نورو رسا دی، هغه چي شاعر يې ويني هر څوک نه ويني، په پسرلي چي سره او
زرغونه گلان له مخکي څخه راووزي، وگړي خو دا گلان د نندارې او خوند په سترگه ويني، نشاط او خوښي ځني
مومي، مگر شاعر عبرت ځني اخلي، اوگوري چي دا خاوره چي نن گلان ځني غويږي، پرون د کوم انسان د بدن
خاوره وه !

دا فکر په شاعر کي خورا زور دی، هر چا څه پر ويلي دي، ابوالعلاء معري (۴۴۹ هـ) د عربي مشهور
فيلسوف ژبه ور وايي :

حفف الوطاء ما اظن اديم ال
ارض الامن هذه الاجساد
وقبيح بناوان قدم العهد
وهو ان الآباء والاجساد

يعني : قدمونه پر مخکه ورو ورو ږده، ولي چي دغه مخکه زمور د نيکونو بدنونه او اجساد دي. د ادباوو
تر منځ توارد او د فکر توافق دی، عمر خيام بلخي هم دغه مضمون ښه ويلي :
هر سبزه که بر کنار جوئی رسته است
گوئی زلب فرشته روئی رسته است

تا بر لب ســــــــــــــبزه پا به خواری ننهی
 کان سبزه زخاک لاله روئی رسته است
 سعدي هم وایي چي یوه ورځ مي ترنځ پر مخکه ووهله، دا ږغ ځني راغی :
 که زنهار اگر مردی آهــــــــــــــسته تر
 که چشم و بناگوش و روی است و سر
 د هندوستان مشهور ادیب غالب دهلوی هم دا مضمون داسي وایي :
 سب کهان کچه لاله و گل نمایان هــــــــــــــوگئین
 خاک مین کیا صورتین هونگی که پنهان هوگئین
 یعنی په خاورو کي ښکلي بدنونه پټ سوي دي، له هغو څخه لږ اوس د غاټوی په شکل راوتلي دي.
 د خوشحال خان زوی عبدالقادر خټک هم دا مضمون په پښتو داسي ويلي دي :-
 قدم په ورو ورو په احــــــــــــــتياط برده
 چي توري خاوري ښکلي مخونه دي
 مگر خوشحال خان په فکر کي مبتکر دی، دا زور فکر ده په نوي ډول اما خورا خور ادا کړی دی، چي
 زما په عقیده تر ټولو ادباوو اوږي، که د تقدیر په سترگه ورته وگورو، البته رانښکاره به سي، خان وایي :-
 چي هونبره ښه مخونه په دا خاورو کي په گور دي
 چي دیو لره وردروم گور و مــــــــــــــا و ته ارم دی
 وگورئ مضمون هغه مبتدل او زور مضمون دی مگر د پښتانه فکري ابتکار خو د نورو تقلید نه مني، خان
 هغه مضمون په داسي ډول ادا کي، چي ساري نه لري.
 نو خوشحال خان لکه د توري او میدان قهرمان چي دی، دغسي د فکر او ادب قهرمان هم دی که د خبرو
 له اوردوالي څخه نه بهرېدای پر دغه موضوع به مو اورده څېړنه کړې وای، مگر اوس په دغه قدر اکتفاء کوو.

نقاد خوشحال خان :-

نقد د ادب یو مهم ټوک دی، د نوي دنیا په اصطلاح ادب بې له نقده هیڅ قیمت نه لري، بلکي مؤثر او
 گټه زیروونکی ادب هغه دی چي د نقد په گڼه ښکلی وي.
 پوهان وایي : چي ادباء او شعراء په خپلو ادبیاتو او نارو او غلبلو سره ملتونه وینوي حال یې وراړوي، او
 د لوړتیا پر خوا یې بیایي، رشتیا هم دا ده، ځکه تر هغو چي یو اولس پخپله کښته والي پوه نه سي، او خپل عیوب
 او گوډي وړاني ورښکاره نه سي تر هغو په اصلاح کي بری نه سي میندلای، ځکه نو نقد په ادب کي هم هغه موقع
 لري لکه په اجتماع کي چي یې میندلی دی.
 په دې باره کي د لویانو او تېرو مېرو څخه ډېر اقوال او دگتې ډکي ویناوي سته، قولوالحق و لو علی
 انفسکم، نبوي حدیث شریف دی، چي دغه اساس ته نو په نوې ژبه ادبي شجاعت وایي.
 خوشحال خان خو په نقد کي زیره او قوي ژبه لري، خاص بیا د پښتنو معایب او ځني بد خویونه په غندنه
 سره یادوي، او هر ځای زیار کاري چي دوی پخپلو عیبونو وپوهوي او د اصلاح خواته یې راولي، د ده د نقد ژبه
 ډېره تېره ده، پخپله وایي :-

ځما ژبه نه ده اور ده

گزارونه د ټوپک کا

خوشحال خان لکه د توري مېره چي دی، قلم یې هم په نقد کي د توري کار ورکوي، د توريالي قلم ښایي

چي دغسي وي:-

آفرين دي پر ويلو سه خوشحاله
چي د توري رڙول کړې په قلم کي
خوشحال خان هرکله د پښتنو پر تېر عظمت چي د آسيا د يوې لويې برخي شاهنشاهان وه، افسوس کوي
او هغه په خورا حسرت يادوي، قوم ويښوي، او د دوی د زاړه عظمت پر تحصيل گماري :-
که رشتيا وایم شېرشاه دا هـسي نه و
لکه مور يو نه پيدا له کوهسـتانه
پښتانه چي بې ننگي کا خوک يې څه کا
گورستان لره به درومو له ارمـانه
د خـتـکو د نفاق له ناپوهـيه
يا چي غـم لرم، له خـپله خاندانه
چاته وایم څه به کـښم څه هونبره ندي
چي تمام سي له مذکـوره له بيانه
په نورو ځايو کي هم پر خپل قوم سخت تنقيدونه کوي، لکه : په ۱۶۸، ۳۹۳، ۳۸۵، ۲۷۲، ۲۵۱، ۷۲۷ مخو
کي.

اخلاقي خوشحال خان :-

د خُلق په تعريف او د اخلاقو په خصوص کي د بشریت د پوهانو فکرونه مختلف او ډول ډول دي، چي
مور دلته لنډه اشاره ورته کوو، د انسانانو په زړو آثارو او هغو کتابونو کي چي اوس نو تر هغه زاړه کتابونه انسان ته
نه دي پاته، مثلاً د هند په رگ ويد، او د زردشت په اوستا، او بيا په تورات شريف او د چين د کنفوسیوس او د
بودا او نورو ټولو زړو آثارو کي اخلاق او د اخلاقو ښه ذکر سوی دی.
که څه هم اخلاقيات د فلسفې يو مهم ټوک دي، مگر داسي ښکاره کيږي چي پر اخلاقي مسائلو تر
فلسفيانه بحث دمخه هم په انسان کي اخلاقي حس و، په ساده ژبه د اخلاقو تعريف داسي کيږي، سړی به څنگه
عمل او څنگه ژوندون کوي؟ د انسان افعال تر مختلفو مؤثراتو او محرکاتو لاندې دي، محيط، ارث، تربيه،
دودونه، رسوم دا ټوله پر اعمالو اثر کوي، نو اخلاق د عملي ژوندون له پاره ځني قواعد او ضوابط دي^(۱۱).
په يونان کي د پوهانو نظريات د اخلاقو په باب کي يا دا وه چي اخلاق ټوله پر ذوق او خوند بناء دي،
۴۰۰ کاله تر ميلاد دمخه ارسيتيبس پر خوند Hondonisme د اخلاقو سټه ايښې وه، تر ده وروسته د ده نورو ملگرو
يا شاگردانو لکه اپيکور (۳۴۲ _ ۲۷۱ ق.م) Epicur د ده نظريه تعديل کړه، مگر يوه بله ډله چي د دوی مشر
سقراط (۴۷۰ _ ۴۰۰ ق.م) Socrate او وروسته نو افلاطون Platon (۴۲۷ _ ۳۴۷ ق.م) او بيا ارسطو Aristo
(۳۸۴ _ ۳۲۲ ق.م) غوندي نامتو پوهان په دغه ډله کي دي، دوی هغه اخلاقي نظريه واپوله او ويې ويل چي زموږ
په اعمالو او خواهشو کي مطلب زموږ سعادت دی، او سعادت هم په ښو اخلاقو اړه لري، ښه اخلاق په پوهنه
(معرفت) سره ميندل کيږي، سقراط اجتماعي سعادت تر شخصي سعادت دمخه کوي، افلاطون له سقراط سره په
دې نظريه کي چي پوهنه د ښو اخلاقو سټه ده ملگري دی، او سعادت او ښه اخلاق هم غبرگولي سره بولي،
ارسطو هم سعادت خيرا عظم گڼي^(۱۲).

رواقيون (چي د يونان د فلاسفه وو يوه ډله ده) پخپله فضيلت بالذات مقصد او غرض گڼي، چي په زيار

سره يې انسان ميندلای سي، خلاصه د اخلاقو پر اصل د پوهانو آراء مختلف دي، مگر دغه خبره چې آيا اخلاق اکتسابي دي که ارثي هم تر څېړنه لاندې ده او پوهان ډول ډول آراء پکې لري، سقراط د فضيلت اساس عقل گڼي، نه عادت او تربيت، مگر ارسطو وايي چې فضائل د عقل او حکمت په بنوونه تر تربيت او مشق او پالنې لاندې موندل کيږي^(۱۳) په اسلامي پوهانو کې شېخ محي الدين عربي (۵۶۰ هـ) وايي چې خلق د نفس هغه حال دی، چې په انسان ټوله کارونه بې اختياره کوي، خلق ځيني وخت غرېزي وي او کله کله په رياضت او زيار مينده کيږي^(۱۴) د اسلام بل اخلاقي فيلسوف ابو علي ابن مسکويه هم عيناً د ابن عربي ملگري دی، دی خیر هغه شی بولي چې انسان د خپل ژوندون مقاصد په حاصلوي، يا يې په تکميل کوي، دی د بنو اخلاقو په فطريت او اکتسابيت کې جلا رايه لري، وايي: چې ځيني خلک فطرتاً او په خټه کې فضيلت لري، ځيني بيا فطرتاً بدخلقه وي، ځيني داسې وي چې نه ښه وي، نه بد، د دغه سړي نو په روزنه او تربيت او عادت سره ښه کېدلای سي^(۱۵) د ابن مسکويه نظريه هغه ده، چې جالينوس يوناني فيلسوف يې هم دمخه ملگري و^(۱۶) اوس نو دا خبره هم څېړنه غواړي چې آيا د انسان په خټه او سرشت کې ښه اخلاق اخښلي دي که بد؟

زيوس Zeus يوناني رواقي فيلسوف (۳۰۰ ق.م) ښه اخلاق طبيعي او بد خوی کسې گڼي، دی وايي انسان د بنو اخلاقو سره زيرې، بد اخلاق وروسته مومي^(۱۷). حضرت امام ابو حامد غزالي (۴۵۰ _ ۵۰۵ هـ) چې د اسلام يو اخلاقي فيلسوف او عارف دی هم وايي چې د سړي زړه يوه روڼه هنداره ده، او د بدو اخلاقو لوگی پر کېږي، حضرت غزالي په دې فلسفه کې يو حديث شريف هم راوړی چې "اتبع الحسنه السيئه ليمحيها" يعني په هر بد پسي ښه کوی، چې هغه وزدويي^(۱۸). حضرت امام د اخلاقو د ښېگڼې له پاره زيار او عادت او جهاد لازم گڼي، او بد خوښونه اکتسابي گڼي، چې قابل د اصلاح دي^(۱۹).

مگر بالعکس شېخ محي الدين ابن عربي د دې طرفدار دی چې بد اخلاق د انسان پر طبيعت غالب دي، او په جبلت کې يې بد اخلاق وراخښلي دي^(۲۰).

تر دې پوهانو وروسته د اروپا فلاسفه او مفکرين هم په دغه موضوع کې متضاد افکار لري، ژون کوك (۱۶۳۳ _ ۱۷۰۳ ع) د معرفت د نظريې خاوند وايي: چې انسان له هر معنوي او ارثي اثره څخه پاک زيرې، د ده طبع چې يوه پاکه هنداره ده وروسته په تربيه هر څه قبولوي، تر ده وروسته روسو د فرانسې نامتو فيلسوف Rousseau (۱۷۱۲ _ ۱۷۷۸ ع) هم د ده ملگري دی^(۲۱).

د پسيکولوژي علماء او ځيني نور فلاسفه لکه برکلي Berkely (۱۶۸۴ _ ۱۷۵۳ ع) او د ده ملگري خلق د طبائعو مزاجت او د نفس د خصائصو د نښتو نتيجه بولي، چې د خارجي عواملو تر اثر لاندې دي، چې دوی هم گویا د روسو د فکر ملگري دي، اما مالبرانچ Mallranche (۱۶۳۸ _ ۱۷۱۵ ع) فرانسوی فيلسوف وايي چې: ټوله ښه يا بد اخلاق د انسان سره يو ځای زيرې، نفس هيڅ نوی شی په ده کې نه سي زياتي کولای^(۲۲).

کانټ Kant (۱۷۲۴ _ ۱۸۰۴ ع) او د ده ملگري لکه فخته Fichte (۱۷۶۲ _ ۱۸۱۴ ع) هيگل Hegel (۱۷۷۰ _ ۱۸۲۱ ع) د اخلاقو په اړولو قائل نه دي، او وايي چې د اخلاقو د اصلاح له پاره د نسل او د ټولو انسانانو اصلاح ضرور ده، کانټ، يو (اصلي صورت) فرض کړی دی، چې هغه نو فطريات او غرائز دي، چې د انسان د دماغې او عصبي ساختمان تابع دي^(۲۳).

شوپنهاور (۱۷۸۸ _ ۱۸۶۰ ع) چې د متشائمينو فيلسوفانو مشر دی، هم د اخلاقو په تغير قائل نه دی، مگر وروستي هغه فلاسفه چې د پداگوژي يعني علم تربيت پوهان دي، لکه هربرت سپنسر H.Spencer (۱۸۲۰ ع) نيتشه Nietzsche (۱۸۴۴ _ ۱۹۰۰ ع) او نور ... د اخلاقو د اصلاح له پاره د روزني د علم طرفداران دي، سپنسر

وايي : د زمانو اوږدوالي او د خارجي قواوو تضیقات په اخلاقو کي تحول اچوي چي اجتماعي فلاسفه هم په دغه قایل دي.

اسلامي اخلاقي نظريه :

اوس چي موږ د دنيا د پوهانو اخلاقي نظريات لږ څه ذکر کړه، را به سو چي زموږ مقدس دين څه

فرمايي؟

اسلام خو د اخلاقو بشپړ کونکی دی، لکه چي حديث شريف دی : "انما بعثت لا تمم مکارم الاخلاق"

يعني زه د اخلاقو د بشپړوالي له پاره راغلی يم^(۲۴).

د اخلاقو بشپړوالي او تکميل خو په دې صورتو کي ممکن دی :

(۱) هغه اخلاق چي په ژوندون کي لازم دي، په يوه قوم کي له دغو څخه ځني لږ وي، نو چي هغه ومومي دا نو تکميل دی.

(۲) دوهم دا دی چي کوم خلُق په اندازه سره لازم وي، مگر په کوم قوم کي تر هغي اندازه پر وي، چي هغه دپروالي يې لږ سي دا نو تکميل دی.

(۳) دېم دا دی چي په يوه قوم کي د ژوندون لازمي اخلاق نه وي، نو چي دغه پکي موجود سي، تکميل ورته وايي.

اوس به نو وگورو چي اسلام څنگه د اخلاقو تکميل کړی دی :

(الف) اسلام چي دنيا ته راغی په انسانانو کي بد او ښه اخلاق گډوډ وه، ځيني اخلاق تر اندازه ډېر او ځيني تر خپله ټکانه لږ وه، او ځيني ښه خوښه کورب نه وه، نو د دې له پاره اسلام هغه خوښه چي په اندازه کي ډېر وه لږ يې کړه، او هغه چي لږ وه حد وسط ته يې راوسته، او ځيني اخلاقي لوازم چي نه وه، هغه يې بشريت ته تبليغ کړه، د اسلام اخلاقي اساس خو اعتدال دی، چي ټول فطري قوا په اعتدال سره استعمال سي، دا اعتدال چي د اخلاقو د فلسفي اصطلاح ده، د شريعت او قرآن عظيم په ژبه صراط مستقيم ورته وايي، چي په ډيرو آياتو کي د قرآن عظيم ستايلي سوي دي (والذين اذا انفقوا لم يسرفوا ولم يقتروا وکان بين ذلك قواماً) يعنی د خدای مربي هغه دی چي په خرڅ کي اسراف او تنگي نه کوي، بلکي منځنی رفتار کوي.

په دې ډول اسلام خپله اخلاقي نظريه ټينگه کړه، او د انسانانو د اخلاقو د ښه کولو له پاره په تبليغ او ښوونه او تربيت قایل دی، اسلام وايي چي هر انسان د ښه او بد د تمیز له پاره نفس لوامه لري، او پخپل ځان خبر دی^(۲۵)، يعني د بدو په کړن کي نفس لوامه سپری ملامتوي، حضرت رسول په يوه حديث شريف کي فرمايي : (البر حسن الخلق و الاثم ما حاك في صدرک و کرهت ان يطلع عليه الناس) يعنی : ښېگڼه ښه خوی دی، او گناه هغه ده چي ته يې خوښه نه لرې، چي نور دي په خبر سي. د دې اخلاقي نظريې طرفداران په فلاسفه وو کي هم ډېر دي، د علم الاخلاق په اصطلاح کي دغه اخلاقي پټ ضمير، يعنی نفس لوامه، وجدان يا اخلاقي حاسه بولي، اسلام دغه د فطرت نقاده قوه ټينگوي، او په تبليغ او ښوونه يې په خلکو کي کړي، وروسته نو د دغي قوې ټينگار په يوه بله ذريعه کوي هغه نو احتساب دی، چي په اصولو د تلقين د علم النفس پر ډول سم، د نفس لوامه او وجدان تقويه او ملگري کوي، ځکه نو تبليغ او امر په معروف د اسلام يو مهم جز دی، يامرون بالمعروف و ينهاون عن المنکر و يسارعون في الخيرات (آلايه).

د خوشحال تربوي او اخلاقي نظريه :

خوشحال خان د انسان فطرت او خټه و هر څه ته مستعده بولي، او د انسان د لوړتيا او سړيتوب له پاره روزنه ضرور گڼي، دی وايي چي انسان هم کښته کېدای او هم لوړېدای سي او د فطرت هر راز ارتقاء ته مستعد وي :-

دا سړی چي فرشته دی هم شیطان دی
که سړی و خپل عمل ته نگران سي
يو په بد عمل کي ځي تحت الشراء ته
بل په ښه عمل کي پاسه په اسمان سي
په دې دوو بيتو کې د انسان د فطرت دوه پلوه وښوول، وروسته نو خپله تربیوي نظريه داسي څرگندوي :-

تربیت که د باغوان له لاسه مومي
په هر ځای باندي گلونه د بوستان سي
هر استاد سره چي کېني يو څو ورځي
د هغه هـنر په ده کي نمايان سي
د نېکانو په صحبت کي به ښه کېږي
اوليا له اوليا نه راعيان سي
د مغلو سره کېناسته مغل سه
د افغان سره که کېني نور افغان سي
د خوشحال سره که کېني يو څو کاله
دا د غره خټک به واره شاعران سي

خوشحال خان وايي که يو وار د سړي په بده تربيه سره بد خوښونه په دماغ کي کېناسته، بيا يې بېول او لېرل کول هم گران کار دی :-

که بد خوی په چا کي کېني نور عادت سي
عادت نه درومي له شـخصه په تعذیر

په دې نظريه کي د ټينگار د اعتباد چي گوستاولوبون د فرانسې وروستي فيلسوف يې طبيعت ثانوي بولي، خوشحال خان کټ مټ لکه د اوسني زماني د علم النفس او د روزني علماء دعسي تفکر لري، اما په نظريه کي د وراثت او فطريت د اخلاقو هم لکه ځيني فلاسفه چي دمخه مو نظريات ذکر کړه خان صائب نظريات لري، او په بديهي الفاظو او ښکاره تمثيلاتو خپله نظريه تمثيل کوي :-

چي وودلي وي په ذات توره شړی
سپينول يې و هر چا وته دي شاق

يا :-

د غسل سره يې خوره خوره به نه سي
مرغوني چي ترخه ده په ميـثاق

يا :-

که کارگه غوندي يې فهم وي خوشحاله
هيڅ استاد به شين طوطا نه کړي ناطق

دا نظريه کټ مټ د اوسنيو لويو علماوو او د روزني د علم د پوهانو لکه ويليام جيمس د امريکا او نورو ... نظريات دي، زموږ په مشرقي پوهانو کي هم اکثر پوهان خاص بيا سعدي په ډيرو ځايو کي د دې نظريې

سیله کړې ده.

د خوشحال خان اخلاقي نظریات عیناً هغه نظریات دي، چي اسلام یې لري، د انسان د فطرت انحطاط او ارتقاء قرآن عظیم په دې ژبه ښيي (لقد خلقنا الانسان فی احسن التقویم، ثم ردناه اسفل السافلین) دا خو د انسان هغه لوړتوب او کښته والی دی چي خوشحال خان یې په لوړو بیتو کي له مشکوه الهی څخه اقتباس کړی دی، وروسته نو په (الا الذین آمنوا و عملوا الصالحات) کي چي د نبوت د تربیت نتایج دي بیا د روزني او پالنې گټي ښه ښکاره دي. خان پخپله اخلاقي او تربیوي فلسفه کي دغسي د خپل دین او قرآنه استفاده او استفاضه کړېده، او په دې ژبه دا آسماني اسرار او فیوض بیانوي :-

چي ظلم جهول یادیري، گنت کنزاً هم پوهیږي

ته و دا ته نظر مکره چي دا غوښي استخوان یې

دغه بدله ټوله په (۵۹۱) مخ کي وگورئ. دغسي هم د ۱۱۷، ۱۶۰، ۲۲۴، ۵۱۷ مخو په بدلو کي دغه حقایق

ښه بیان سوي دي.

ځکه چي خان په دنیا کي د اخلاقو د تبلیغ او تربیت په گټو پوه دی، نو دی هر کله پخپله کلام کي د ښو خوینو تبلیغ او د بدو خوینو تقبیح کوي، او په ډول ډول اخلاقي مضامین لري، چي تاسي به په دې کتاب کي هر ځای خاص بیا په رباعیاتو او قطعاتو کي وگورئ.

فلسفي خوشحال خان :-

فلسفه خو د انسان د ذهني ارتقاء سره یو ځای پیدا سوي ده، او د فلسفي خاوندان له ابتداء څخه تر اوسه پوري په بشر کي د لوړ مقام څښتنان دي.

په شاعري کي خو هم فلسفه له ابتداء څخه گډه وه، بلکي فلسفه د ادب روح دی، او فلسفي افکار د ټولو ملتو په شاعري کي سته، فلسفه خو د شیانو د حقایقو درک دیکماهي او پېژندنه د هغو شیانو ده چي په عقل او خارجي حواسو اړه لري^(۲۶) د فلسفي لومړی حد د علومو مینه او منځ یې حتی المقدور د موجوداتو د حقایقو پېژندنه ده او پای یې علم او عمل دی^(۲۷) ځکه چي شعر هم د طبیعت ترجماني، او د فطرت او ضمیر یرغ دی، او د شیانو په حقیقت کي تفکر هم د انسان په خټه اخیښلی دی نو شعر او فلسفه پر یوه نقطه تقاطع کوي.

د مشرق ډېر شعراء او ویونکي سړي فلسفي افکار هم لري، په پارسي کي د سعدي، حافظ، بیدل، خیام او ابن یمین او نورو کلام د فلسفي څخه ډک دی. په عربي کي هم د اموي او عباسي دورو ویونکي په شعر فلسفه گډوي، لکه ابوالعلاء او احظل، مهیار، بشار او نور د پښتو شعر هم په فلسفه کي د پارسي او عربي سره نژدېوالی لري، شعراء ډېر ځله فلسفي افکار په خپلو ویناوو کي ښکاره کوي، د خوشحال خان اخلاقي او تربیوي فلسفه خو مور دمخه وښووله، اوس به نو د مثال په ډول د ده ځیني فلسفي افکار هم ښکاره کړو :

معنوي فلسفه :-

لکه د اخلاقو په بحث کي چي وښوول سوه، د بشر د پوهانو ډلي پخپلو افکار کي سره بېلي دي، ذوقیون د بشریت ټوله ژوندون او مصالح پر خوند بنا کوي، مادیون د ظواهرو پر خوا دي، مگر خان خو په فلسفه کي د هغه تفکر طرفدار دی، چي انسان یوازي دغه ظواهر او خوند نه بولي، بلکي ځیني معنوي و روحی خواص او مزایا هم ورته ثابت بولي، دوی وایي : ښایي انسان په دې ظاهري شیانو کي پاته نه سي او باطن صفا کړي او لرونکی د معنویت سي. ولي چي په دغو ظاهري اکثر شیانو کي چي اساس یې ذوق دی حیوان هم د انسان سره

شريک دی، حال دا چي انسان خو انسان دی، او حیوان نه دی .
 خوشحال خان دغه فلسفه چي د بشر اکثر پوهان یې مبلغ دي، ډېره بیانوي د ده په کلام کي هر ځای و
 حقایقو او معنویاتو ته بلنه سته، او یوازي ظواهر د بشریت له پاره لازم نه گڼي، مثلاً وايي :-
 د سړي قدر قیمت په اعــــتبار دی
 چي خواړه ورځني ولاړل گڼي کاه سي
 خوشحال خان وايي دا د دنیا خوندونه او لذتونه ټوله فاني دي، د فاني او بې پایه شي غوښتنه پوهي نه
 ده، ځکه نو انسان ته د معنویاتو پلټنه ضرور ده :-

اورنــــــگزېب چي آرایش د تخت و تاج کا
 تخت و تاج به یې مرگی تاخت و تاراج کا
 په جهان کسي به یې پاتو ښه بد نوم سي
 ده زده چاري دکسراکه د حــــجـاج کا؟

حیرت :-

فلسفه خو د حقایقو پر درک بنا سوې ده او فیلسوف هغه څوک دی چي د دغه کاره سره مینه لري، مگر که
 تاسي ټوله د دنیا فلسفه وپلټی او د پوهي خاوندان وپوښتی هیڅوک د حقیقت په درک کماهي نه دی کامیاب
 سوی، پوهان وايي : چي د پوهی پای حیرت دی، سقراط هغه وخت پوه سو، چي پخپله ناپوهي وپوهېدی، د دنیا
 لوی لوی فلاسفه په پای کي پخپله ناپوهي او عجز قایل سوي دي، امام فخر الدین رازي د خپل عمر په پای کي
 وايي : (معلوم شد که هیچ معلوم نشد)، بوعلی سینا وايي :-

دل گر چه درین بادیه بسیار شتافت
 يك موی ندانست ولی موی شکافت
 اندر دل من هزار خورشید بتافت
 و آخر بکــــمال ذره راه نیافت

لامارک ویلي دي : چي زموږ ټوله علم تر دې نه زیاتیري چي موږ په خپل جهل اقرار وکړو. سپنسر د
 انگلیسانو فیلسوف هم داسي په خپله ناپوهي قایل دی : "د شیانو د حقایقو د پوښتني په جواب کي بېله دې څه نه
 سوا ویلاي چي په هیڅ نه پوهیږو". خلاصه د حقایقو پلټنه و انسان ته مقدور نه ده، تر دې اندازې چي ځيني
 فلاسفه په لا ادريت هم قایل دي، او د فلسفې پای دغه حیرت دی و بس !

فن المحباً فما ادق فنه
 متحیر فیه اما الرازی

خوشحال خان هم یو مفکر او پوه پښتون دی، دی عقل د ټولو حقایقو د پلټني او تحقیق قابل نه بولي، او
 پر خلاف د عقلیونو خپله فلسفه داسي ښکاره کوي :-

مکړه نادانه د نـــــــکړو کار دی
 دا چي پرې خېژې غاښی دشوار دی
 خر دي کمزوری زبون لـــــــیده سي
 چي دي پر ایښی دا هونبره بار دی

خوشحال خان چي هر څه په عقلي سیر کي زغرد سوی او خپله قوه یې د فلسفې په لار کي صرف کړې
 ده، په هیڅ نه دی پوهېدلی او په حیرت کي ډوب دی، دی وايي :-

ابوالفرج روني وايي :-

عنقاي مغربست درين دشت خـرمي
خاص از براي محنت و رنج است آدمي
فردوسي د دې بلي خوا عقايد داسي وايي، او جنگ اساس د حيات گني :-
اگر خود نژادي خردمند مرد
نبودي ورا روز ننگ و نبرد
حكيم سنایي دا میدان د تنازع للبقا په دې ډول عارفانه تنقید او تصویر کوي :-
این جهان بر مثال مرداریست
کرگسان گرد او هزار هزار
ای مرآن راهمی زند مخلب
آن مر این را همی زند منقار

که دې دوو فلسفو ته په غور وگورو، رابنکاره به سي چي حقيقت په اعتدال کي دی او امر په قرار د اسلامي مسلك بين الامرين دی، د دې زمانې په پوهانو کي د هند مشهور اديب او فيلسوف علامه اقبال چي د اروپا د فلسفې مکاتب يې لوستي او يو محقق سړی دی، ده اسلامي د ژوندون فلسفه غوره کړې ده، چي اعتدال او صراط مستقيم دی، اسلام که څه هم له يوې خوا دنيا فاني گني، او حب د دنيا د ټولو خطاوو سر بولي، "حب الدنيا رأس کل خطيئه" اما په عين زمان کي مسلمانان په جد او جهد سره هم امر کوي، ولي چي اساس د حيات دغه جهد دی، نو اسلام خو نه لکه ماديون يوازي دنيا د تنازع للبقا میدان بولي او نه لکه رهبانيون او قنوطيون د دنيا په نفي او ترک امر فرمايي، بلکي امر بين الامرين دی، او سعادت هم په اعتدال کي دی.
د دنيا وراني خو لکه په رهبانيت کي چي ده دغسي هم په ماديت کي ده، رهباني د جد او جهد میدان ته نه راځي، مادي تل پر دنيا سري اتري ولاړ وي، د نن ورځي مدنيت وراني چي پوهان ويني، هم د ماديت له افراطه څخه ده.

اسلام نه په رهبانيت او نفي انسان وکښته والي ته بيايي، چي لا رهبانيه فی الاسلام او نه يې په دنيا کي داسي غوټه کوي، چي پای يې جگړه او ورانی سي، (اعدلوا فهو اقرب للتقوى). علامه اقبال دغه اسلامي فلسفه چي په حقيقت کي اساس د ټولو ښېگڼو ده په دې ډول په دوه بيت کي ښه ادا کوي :-

تنی پيداکن از مشت غـباری
تنی محکم تراز سنگین حصاری
درون او دل درد آشنایي
چو جوئی درکنار کوهساری

زموږ پښتون فيلسوف خوشحال خان په دې باب کي خورا پخه فلسفه لري او نظريات يې ډېر صائب دي، علامه اقبال خو د فلسفې دغه جگ مقام پسله ډېرو ويلو او لوستلو څخه ميندلی دی، د برلين او لندن د فلسفې مکاتب يې غوښتي دي، وروسته نو د مشرق په ټولو فلسفو کي گرځېدلی دی، مگر زموږ پښتون نامتو سردار خو د پښتوالي په فطانت او پوهي دغه حقيقت ښه ليدلي او ويلي دي، د پښتونخوا په لويو غرو کي يې د يونان او عربو او اروپا د فلسفې لب لباب ميندلي او رغولي دي.

موږ به لاندې د ده مهم افکار په دغه موضوع کي د فلسفې لنډ لنډ وښيو، پسله دغه څخه به نو تاسي پخپله دې پښتون ته د يوه نامتو فلسفي او مفکر لقب ورکړی .

د خوشحال خان د ژوندون فلسفه هغه د اعتدال فلسفه ده چي د نبوت له مشکوه اقتباس سوې ده، ځکه

نو خورا پخه او ټينگه ده.

شوپنهاور وايي: "اويالكه كيږي چي زه فكر وهم، اما بېله دې مي بله نتيجه نه ده اخيستي، چي انسان د دې له پاره دی، چي په وير او ناوړين كي به مري". خان وايي :-

خلق واړه د اندوه په درياب ډوب دي
كله كله له دريا به ســـــــــــــــر بلند كا

دا هغه فكر دی چي بنا دي او خوښي د وير لږوالی بولي، خلق د وير د درياب خپو اخيستي دي، خوښ او مسرور خلك داسي دي، لكه مفروق چي كله كله له اوبو سر راوباسي، بل ځای وايي:

ما په دا جهان كي غوښته مونده نه سوه
كه په بل جـــــــــــــــهان پيدا سي خرمي
چي په هيڅ ساعت خالي نه وي له غمه
مـــــــــــــــگر غم لره پـــــــــــــــيدا دی آدمي

بل ځای دا فلسفه په دې ژبه څرگندوي :-

خواره حـــــــــــــــــــــــيرانه بني آدمه!

چي دي خمير دی خاوري له غمه
يو دم كه وخاندې په دا دنيا كي
پيا دي ژړا وي په څو څو دمه

خوشحال خان وير د انسان په خټه اخښلی گڼي، او په دغه نظرياتو سره دی د بدبینی او تشائم د مسلك Pessimism ملگری دی، دی دا هم وايي چي وير د ژوندونه سره لازم دی، ځكه چي كه وير نه وي، خوښي به هم نه وي، د ترخو په سبب د خوړو قدر ښکاره كيږي :-

په باغ كي خلك په مېوه شخوند كا
په خوله كي هره مېوه خپل خوند كا
ترخه هم ښه دي په دا جـــــــــــــــهان كي
د خوړو قدر ترخه څرگـــــــــــــــند كا

دا گویا د ده د نظريې يو فلسفي او ظاهري تعليل او برهان دی.

دا خو د خان نظريات وه په غم كي، مگر سره د دې هم خان په دنيا كي د كار او عمل يو جدي روح

لري، او د مادي دنيا د انسان له پاره د زيار او جهد يو ارت ډگر گڼي.

په دې ډول دی په بين الامرين قايل دی، په يوه خوا كي مفرط نه دی، د ده حیات كه څه هم په ډيرو آلامو لړلی او ډېر ناوړينو نه پر ورغلي دي، سره د دې هم د ده د جهد روح نه دی مړ، او د نړی د خپو سره د مېراني مقابله كوي، له دغه بيته د ده د پښتوالي عملي روح ښه ځليږي :-

د جهان غمونه ټوله پكي ځای سول
شكر دا چي زړه مي لوی راكروما هم

خوشحال خان د زمانې د حوادثو سپلی ته داسي دی لكه غر، چي هيڅكله نه ښوري او نه اثر پر كولاى

سي :-

د عالم ډيري خبري لور په لور توري لښكري

زړه مي نه خوځي له ځايه غر خو هسي وي كنه

د هر شاعر كلام د ده د اخلاقو او زړه او د ده د نفسياتو هنداره ده، فقط دغه يو بيت كافي دی چي زمور

د فیلسوف او پښتون ادیب د پښتوالي ثبات او د زیار او جهد فلسفه دي څرگنده کي، نو یې لنډه دا ده چي خان د ژوندون فلسفه یوازې غم او درد او نری والی نه بولي، او نه یوازې د تنازع او جگړې پر خوا دی، بلکه یوه معتدله فلسفه یې غوره کړې ده، چي و تحقیق ته نژدې ده.

صوفي خوشحال خان:-

د تصوف په تسمیه او اساس کي پوهان ډول ډول افکار لري، حضرت معروف کرخي یې د رباني حقایقو تعقل او قشمری یې د "انتهایی حقیقت پوهنه" بولي^(۲۸). په اصل کي خو متصوفانه افکار په ټولو زرو ملتو کي هم وه، د هند ویدانت او د نوي فلاطونیت د فلسفې افکار خو اکثر د تصوف سره سموالی لري، فلسفه او تصوف تر دې اندازې سره ګډ دي چي د تصوف نوم هم ځیني علماء له سوف مشتق او معرب ګڼي، ابوریحان بیروني (۴۴۰ هـ وفات) لیکي:

"هذا رای السوفیه، و هم الحكماء، فان السوف باليونانية الحکمه و بهاسمي الفيلسوف پيلاسوپا ای محب الحکمه و لما ذهب فی الاسلام قوم الی قریب من رأيهم سمو باسمهم ..."^(۲۹)

حکیم عمر خیام بلخي وايي: چي اهل تصوف په تفکر او اندېښنه سره د معرفت غوښتنه کوي، د باطن تصفيه، د اخلاقو تهذيب، د نفس نامانته پاکي، د طبيعت له تورکنو څخه کوي، چي دا لار د معرفت له پاره تر ټولو ښه ده^(۳۰)، حضرت امام غزالي هم خپل وروستی تحقیق او سمه لار تصوف ګڼي^(۳۱). نو تصوف یو مسلک دی چي اسلامي پوهان وايي، په قرآن عظیم کي چي هر ځای د کتاب سره لفظ د حکمت راغلی دی، مطلب پکي دغه پاک مسلک دی^(۳۲)، په سوره بقره کي دي "و يعلمکم الكتاب و الحکما" په حدیث شریف او سنت نبوي ﷺ کي د ایمان سره احسان ذکر سوی دی (لکه په صحیح بخاري ابواب الايمان کي) حضرت شاه ولي الله صاحب دهلوي محدث وايي، چي په احسان کي مطلب اسلامي تصوف دی^(۳۳). ځیني پوهان تر ډیري پلټني وروسته په دې قایل دي چي تصوف پر دوه ډوله په مسلمانانو کي راغلی دی، یو فلسفيانه تصوف دی چي د اسلام اکثر حکماء او پوهان په دغه ډله کي دي، لکه ابن سینا، فارابي، خیام او د اخوان الصفا لیکونکی، چي د دوی فلسفه د اشراقیت او د نوي فلاطونیت له مدرسو څخه اخیسته سوې ده^(۳۴).

دوهمه ډله د اسلامي او دیني تصوف والا ده، چي دغه ډله هم څه نه څه فلسفي افکار لري، مګر استفاضه و استفاده یې له مشکوه د قرآن او سنت نبوي ده، اسلامي عرفاء ټوله په دغه ډله کي شامل دي چي مشران یې حضرت امام غزالي، شیخ محی الدین عربي، حضرت ابن تیممه، حضرت مولانا رومی (بلخي) او نور مشاهیر عرفاء او متصوفین دي.

په عربي او پارسي ادب کي خو د دغو دواړو مسلکو خاوندان لیدل کیري او تصوف د پارسي ادب روح دی، شبلي نعماني وايي چي تر تصوف دمخه پارسي ادب یو خالي کالبت و^(۳۵)، لومړی حضرت شیخ عطار او مولانا رومی او نورو شاعرانو تصوف په پارسي ادب ګډ کي، چي تراوسه پوري تصوف د ادبیاتو روح دی. په پښتو ادبیاتو خو هم لومړی ابتداء سوې ده، د پښتو د شعر لومړی نشو ونما ادبي ارتقاء د مغولي اکبر پاچا له عصره شروع کیري، په دغه وخت کي په هند او ایران کي د تصوف مسلک غالب و، او د ننگرهار او اټک په پښتنو کي یو سړی و، چي بایزید بن عبدالله نومېدی، او اصلاً د کندهار له خوا او وروسته په اورمړ کي د کان کورم میشته سو، دا سړی وروسته په پیر روښان مشهور سو، او ډېر مریدان یې ومیندل، د اکبر پاچا له صوبدار سره یې سخت جنگونه وکړل، دا سړی یو کتاب هم لري، چي خیرالبیان یې نوم دی، او اقوال یې ټوله متصوفانه دي^(۳۶).

پير روښان په هند او ايران او تورکستان کي ډېر سفرونه کړي وه، د ده عقايد و باطني او قرامطه ته مايل دي، او لکه اخوند دروېزه چي ليکي ده په پښتو په پارسي په هندي اشعار ويلي او خپل افکار يې پکي راوړي دي^(۳۷). پير روښان په پښتو او پښتو ادب کي افراطي او فلسفيانه تصوف افکار داخل کړه، او اخوند دروېزه هم د ده په مقابل کي مخزن الاسلام او ارشاد الطالبين او تذکره الابرار کتابونه نشر کړل، د پير روښان شاگردانو هم ټوله تصوف په پښتو کي داخل کړه، ميرزا انصاري چي يوسفزي و، يو کامل دېوان د تصوف په پښتو جوړ کړ^(۳۸) تر دوی وروسته نو تصوف هم د پښتو اشعارو، يو مهم ټوک سو، او ټولو شاعرانو پر دغه موضوع څه څه ويلي دي، لکه عبدالرحمن، حيمد، عبدالعظيم، ارزاني او نور ...

د خوشحال خان تصوف :

خوشحال خان په تصوف کي ښه ويل او خواږه اشعار لري، د ده تصوف اسلامي دی، که څه هم کله کله د فلسفي گراني ويناوي او غامض بحثونه هم کوي، مگر د افراط له خوا څخه ځان گواښي، خوشحال خان په طريقت کي د شېخ رحمکار مقلد دی، او د ده تصوف هم لکه چي له دغه مشعله روڼيږي، دلته به مور د خان ځيني متصوفانه افکار وليکو :

د جمال مشاهده :

د عرفان او تصوف په اساس کي د قدرت د جمال ننداره گڼه ده، عارف د دنيا مختلف مناظر گوري، او د هر يوه څخه د عرفان او تحقيق برخه ټولوي، په قرآن عظيم کي چي ډېر ځايونه د قدرت د آثارو د مشاهدې ارشاد سوی دی، د ارشاد د هدايت سټه ده، (وفي الارض آيات للموقنين و في انفسكم افلا تبصرون "الذاريات ۲۰ - ۲۱") .

دا دنيا يوه ښکلې دنيا ده هر شی يو نظام او تناسب لري، عارف چي هر شی ويني د حقيقت نور پکي څليري، او د جمال وړانگي ځني غورځي، عارف له مصنوع د صانع د قدرت مشاهده کوي، او له دغي لاري لوړ مراتب مومي، سعدي وايي :-

برگ درختان سبز در نظر هوشيار

هر ورقش دفترست معرفت کردگار

دا مسئله په تصوف کي دومره عامه ده، چي هر څوک په يو راز تعبير په کوي :-

زنده در عالم تصوير همين نقاش است

خواب غفلت همه را برده و بيدار يکی است

دا هغه مقام دی چي "الله نور السموات والارض" کي ذکر دی، صوفي د دغه نور په ننداره کي دومره

محوه کيري چي پای يې حيرت دی، ابن فارض مصري وايي : "زدني بفرط الحب فيك تحيراً!"

خوشحالخان په دغه موضوع کي ډېر دمخه دی، دی لکه صوفيه انسان عالم کبير بولي، او د انسان له پاره د ځان پېژندنه د معبود معرفت گڼي، او په "من عرفه نفسه فقد عرف ربه" قايل دی، د کتاب په لومړۍ بدله کي وگورئ، خان د انسان د بدن عجائب يو يو ښيي، وروسته نو د معرفت فلسفه او د خپل تصوف سټه پر ټينگوي او وايي :-

هر وېسته چي په صورت باندي لیده سي

که پر خیر سي د شناخت ور به درته وازکا

خاص بنده د خدای هغه گڼه خوشحاله

چي د ځـان په معرفت يې سرفراز کا
 خوشحال خان د معرفت په دنيا کي بېله دغو ظاهري حواسو، چي د مادي خواص دي، يو بېل روح او
 بېل باطني حواس هم مني، چي هغه نو د معرفت وړ بولي، چي په هغو سره حقايق درک کيږي :-
 عارفان د سر په سترگو گوتي کيږدي
 د خپل زړه په سترگو گوري تماشا کي
 دا دنيا د نندارې ميدان دی، او له هري خوا د معرفت انوار اوري :-
 په هر لـوري نوبهار دی غوړبدلی
 سترگي وخوره چي به دا ننداره نه کا
 خوشحال د مصنوعي له ليدو څخه د صانع قدرت مني، او په دې ډول استدلال کوي :-

که دي سترگي د عرفان سته مبارک سه
 د گـلزار په ننداره چي استقلال کړي
 گل ته هسي رنگ و بوی ورکړی چا دی؟
 د لاله د گل چـا هسي پاني لال کړي

د جمال په ننداره کي سپری حيرت ته ځي، او په پای کي له هر شي څخه د معرفت برخه اخلي.
 په و تورو خاورو هسي حسن ورکا
 زه حيران پاتو په صنع د خالق يم
 خان په دنيا کي تر مادي قوت روحاني واک مهم گڼي، او دا د تصوف فلسفه په داسي ژبه وايي :-
 د صورت په زور قوت، غر نه ماتيري
 که خبر يې د کـوهکن په زور قوت
 چي د روح قوت پيدا سي قمر شق کا
 پر هر لوري يې په مخ درومي نصرت
 په دې بيتو کي د خان د تصوف افکار ښه څرگند دي :-

راسه وغـرـوه سترگي
 د جهان ننداره گـوره
 چي بنايست لري په ستوريو
 د آسمان ننداره گـوره
 د دې خپل وجود په باغ کي
 په هر شان ننداره گـوره
 چي هر گل وته نظر کـړې
 د باغوان ننداره گـوره

وحدت :

وحدت د تصوف روح دی، صوفي لومړی د نفس تزکيه او تصفيه کوي وروسته نو له ماسوی الله څخه
 ځان ژغوري، په هره اندازه چي د ده دغه عزلت او ليري والی له ماسوی الله څخه ډيريږي، هغومره د وحدت خوا

ته نژدې کيږي، خو په پای کې په ټوله کائناتو کې بېله یوه (واحد) بل څه نه ویني، چې د نورو فنا راغله، نو د حق وجود پاته سي و بس. دا مقام په تصوف کې ډېر لوړ دی، صوفیان پکې ورک دي. منصور بن حلاج په دغه لار کې ځان بایلو، اوحدي کرمانی وايي :-

پس باش یقین که نیست والله
موجود حقیق ســـــوی الله

د وحدت مسئله په تصوف کې لومړی د شهود په ډول وه، وروسته د وحدت الوجود په ډول سوه، په دې بیت کې دا دواړه ډوله خلص تعبیر سوي دي :-

هر چیز که نشان هستی دارد
یا پرتو روی اوست یا اوست بین

خوشحال خان هم د تصوف د دغو خوږو څخه برخه لري، د هغه وخت چې حقیقي جمال په هره خوا

کې ویني وايي :-

که مسجد گـــــوری که دیر
واړه یو دی نسته غـــــیر
یو مي بیا موند په هر څه کې
چې مي وکـــــر د زړه سیر
هغه ځای په ســـــیر گـــــرم
چې ترې نه رســـــیري غیر
په احوال بانـــــدي یو دوه سي
ځـــــکه نسته باندي خـــــیر
خوشحال یو ویني خوشحال دی
ورته ورک دی غـــــیر و زـــــیر

د دنیا د پوهانو جدال، د فلاسفه و قیل و قال د حقیقت په لار کې ډیر دي، مادیون یوې خواته ځغلي، عقلیون بله لار اخلی، خوشحال خان دغه اختلاف د ناپوهۍ له پوله گڼي او وايي :-

خلق نادیده دي په خبرو پسي ځـــــغلي
جار تر عارفانو چې په حال دي پوهېدلي
دواوایا مذهب پکې هونبره قال و قـــــیل
واړه سر هوا پخپل مطلب پسي دي تللي
واړه نور د لمر دی هم دننه هم دبانـــــدي
هر چرته دا نور دی پر هر شېهر په هر کلي

په دې بیتو کې خوشحال خان د شېرازي حافظ هغه مشکل حل کړی دي چې دوایا مذهب یې ورک کړي :-

جنگ هفتاد و دو ملت همه را عذر بنه
چون ندیدند حقیقت ره افسانه زدند

دا حقیقت چې حافظ یې ستایي، هغه حقیقت دی چې خوشحال خان یې بیانوي (واړه نور د لمر الخ) د

عارفانو د عرفان پای دغه دی چې خان ویلي دي :-

یار مي هسي رنگ ځائي وکړه په سترگو
چې و هر لوري ته گـــــورم واړه دی دی

دا دی د ریاضت او تصوف او مجاهدې او سیر آخر، چي یوه بل عارف هم ویلي دي :-
در هر چه بنگرم تو پدیدار بوده
ای نانموده رخ تو چه بسیار بوده

فنا :

فنا د تصوف مهم مقام او د سنگړو ډکه لار ده، خو انسان دا لار پرې نه کي د وحدت مقام ته نه سي رسېدای. شیخ عطار قدس سره وايي : (التوحيد اسقاط الاضافات) ، صوفیان د ځان فنا عین فنا بولي، او د (موتوا قبل ان تموتوا) مطلب هم دغه گڼي ، فنا په مجاهده سره موندله کيږي او ډېر زیار غواړي، چي انسان تر خپلو ټولو طبعي خواهشو تېر سي، خوشحال خان دا د تصوف مقام داسي ښيي :-

همیشه که ژوندون غواړې درته وایم
همیشه کوه د نفس سره جـــــهاد!

خان د وحدت د لاري سلوک تر هغو نه مني خو سپری نفی د ماسوی الله ونه کي :-
بیا ها له یگانگي له حاله لاف کړه
که د غیر اندېښنې له زړه خرج کړې
بل ځای دا مجرا په دې ډول څرگندوي :-

که دا خپل صورت دي نیست په عشق کي نن کړی ای خوشحاله
بیا دي ځان د هستۍ لاف کړه وایه زه هم هست د ده یم

مړینه او ژوندون :

لکه چي نور انسانان مرگ ته د بيري په سترگه گوري، بالعکس متصوفین بل نظر ورته لري، دوی مړینه عین ژوندون گڼي، او وايي چي د انسان روح د عالم قدس سره کار لري چي بدن مړ سي، نور روح خپل مرکز ته صعود کوي، مولانای روم په مثنوي شریف کي دغه مسئله ښه اوڅاروي:-

این بقاها از فناها یافتی

از فنا پس رو چرا برتافتی

در فناها این بقاها دیده

بربقای جسم چون چسپیده

صوفیه تل د مړیني په ارمان ژاړي او خپل مرکز ته ارتقا غواړي :-

بشنو از نی چون حکایت میکند

وزجدائی ها شکایت میکند

کز نیستان تا مرا ببریده اند

از نفیرم مرد و زن نالیده اند

خوشحال خان هم لکه پاخه صوفیان د انسان مرگ وصول د څاڅکي و یم ته بولي، او وايي :-

په څه شان راغلم په څه شان درومم

قطره چي بېله سي درومي بیا یم ته

ځکه چي په مرگ کي روحاني ارتقا ده، نو مرگ تر ژوندون ښه دی، ولي چي توره اوسپنه د هنداري په

خبر روڼوي.

چار د مرگوتي معاینه ده

ښه تر ژوندونه هر آئینه ده
پښ تېشه ماته کا آئینه سازه کا
چي تر تېشه نه ښه آئینه ده

خپلوي او مینه :

تصوف د خپلوي او ميني دنيا ده د صوفي په نظر کي دنيا د قدرت د جمال مظهر ده، نو چي دی د حقیقت په سترگو وگوري، هر ځای د هغه جمال تجلیات او انوار ويني :-
چشمی داری و عالم در نظر است
دیگر چه معلم و کتابت باید
نو ځکه د صوفي په نظر کي دنيا ټوله محبوبه ده، د هیچا سره دښمني نه لري ، حافظ په دغه مرغ د کونینو سره په روغه کي دی :-

زیمن عشق بکونین صلح کل کردم
تو خصم باش و زما دوستی تماشا کن

خوشحال خان چي دې مقام ته راسي نو وايي :-

له دو اويا مذهبه سره به ســــاز وکړي له دله
خوشحال که خبر سي په تحقيق د عشق د کپشه

خوشحال خان له دغه متصوفانه فکره يو اجتماعي فکر هم مومي، او د بشر پرگندو او د انسانانو پر ډول ډول اختلافاتو افسوس کوي، او وايي :-

يو يې اصل سره دوه اويا مذهبه
خدایه څه بنی آدم فریق فریق سه

اخلاق :

د تصوف سټه اخلاق دی، ترکیه د نفس او سموالی د اخلاقو خو و صوفي ته لومړی وظیفه ده، خوشحال خان خو د اخلاقو و سمون ته ډېر اهمیت ورکوي، د ده کلام اکثر اخلاق دي، رضا، قناعت، صبر، خاکساري، درویشي، انزوا، د وگړو چوپړ، په ورین تندي ژوندون، پټه خوله والی، تحمل او نور ټوله ښه اخلاق ده په خپل کلام کي ستایلي او توصیه يې په کړې ده، چي تاسي يې په مطالعه کي د کتاب ووينی.

پښتون خوشحال خان:-

هر ملت ځانته ځيني خواص او مزایا لري، چي هغه نو مایه د افتخار د ده وي، د هر ملت پسیکولوژي (روحیات) بېل دي او اخلاق او دودونه يې له نورو څخه جلا دي. چي په هغو سره پېژندل کيږي او په هغو اخلاقو سره لوړيږي، یا کښته کيږي !
د علم الروح پوهان خو دغه اخلاق او مزایا او ملي خواص د ملتو د ژوندون سټه گڼي او وايي چي هيڅ ملت بېله خپلو ښېگڼو ژوندی نه پاتيري:-

انما الامم الاخلاق ما بقیت
فان ذهبت اخلاقهم ذهبا

پښتون خو يو اصيل ملت دی او هر کله پخپلو ملي ښېگڼو ژوندی دی، د پښتون ملت او ملي خواص ټوله پښتواله بولي، او په پښتو کي پښتواله مخصوص اصول او قوانين لري، د پښتو لار د پښتو زور اجتماعي ميراث دی، پخوانو پښتو ټولو تر دغو اصولو لاندي ژوندون کاوه، خوشحال خان خو د پښتو اديب دی، نو د ده کلام هم له پښتوالي ډک دی، د پښتو او پښتوالي خواص او مزایا خورا ډېر دي، چي جلا کتاب غواړي، مگر مور دلته د خوشحال خان د وينا د پښتوالي خوا ښکاره کوو:-

(۱) پښتون خو فطرتاً په اخلاقو او اجتماع کي عاجز دی، او بې ځايه کبر نه لري، مگر دا تر هغه وخت چي څوک د ده پر حقوقو تجاوز ونه کي، د پښتوالي حکم دا دی، چي پښتون پر ځان باندي د بل تعرض نه سي منلای، خوشحال خان دا د پښتو لار داسي ښيي :-

که په توره يې جواب ورکړې مردې ده

چي وجود دي څوک آزار کاندي په چوب

(۲) په گرانو چارو او مشکلاتو کي ټينگار او ثبات د پښتوالي لوی رکن دی، پښتون سر بايلي مگر ميدان نه پرېږدي، خوشحال خان پخپله هم د دې ميدان زمري دی، ده اويا کاله په پښتواله د ډيرو ناورينو سره د زمري په څېر مقابله کړې ده، دی وايي :-

پر جهان د ننگيالي دي دا دوه کاره

يا به و خوري ککړۍ يا به کامران سي

دی دومره پر ځان وپسا او اعتماد لري، چي فقط ځان د ټولو مصائبو په مخ کي کافي گڼي :-

د مـزريو مړنتوب په لښکر نه وي

مټ يې هر کله يوازي په خپل ځان سي

دی د مقصد په لار کي تر دې حده د زيار طرفدار دی :-

تر مطلوبه پوري شرط د رسېدو دی

که تـمامه لار په وينو سي آلوده

پښتون د هر راز مشکل په مقابل کي نه ښايي چي د همت لار پرېږدي:-

که اسمان دي د مزري په خوله کي ورکا

د مزري په خوله کي مه پرېږده هـمت

خوشحال خان د مغلو په مقابله ډېر ټينگار وکړ، په پای کي چي د هغو په لاس کېوت، هم د ده د پښتوالي غرور او د نفس لوړتيا د هغو مظالمو نکره ورماته، بلکي له بنديخاني څخه د مغلو هم خپلو زامنو ته ډاډ ورکوي، د ده حماسي افکار دلته ښه څرگنديري چي تاسي دا منظوم مکتوب ولولئ:-

په مردن پـروادار نه يم

په زندان پروادار څـه يم

اشرفخان دي راته کښـلي

څه خو خوښ په خط د ده يم

پنځه مياشتي يم په بند کي

بابا ډېر ډاډه پـه زړه يم

زويه ما خو غم د تا کـر

چي ته ښه يې زه خو ښه يم

چي فلک سره سـر باسي

په همت کي هـغه زه یم
دا مکتوب په بند کي خان د خپل زوی اشرفخان په جواب کي لیکلی دی، خوشحال خان هغه زړه چي د
مشکلاتو په مخ کي ولوړي، د سره زړه نه بولي :-

واړه زړونه فراغت وي په ښادي کي
چي په غم کي مردانه سي زړه هغه

(۳) رشتيا :-

په پښتواله کي رشتا ډېر اهميت لري، درواغجن ته پښتون نه ويل کيږي، خوشحال خان د رشتا په لار کي و هر
راز تاوان ته ولاړ دی، که څه هم په رشتيا کي خلک د ده سره ميرخي کوي، مگر دی تر رشتيا نه
تېرېږي :-

چي ځوان وم دا یم زور سوم په رشتيا رشتيا خبرو
عالم د ځان دښمن کړم که دا عيب دی هم دي وي
خان د درواغجن خوله اصلاً خوله نه بولي، د ده په مذهب او د پښتوالي له پلوه خوله هغه ده چي رشتيا
وايي :-

چي دروغ تر خوله وباسي کله خوله ده
چي رشتيا تر خوله وباسي خوله هغه

(۴) ننگيالي توب او مېرانه :

ننگ او مېرانه هغه شيان دي چي د پښتوالي ولي پکي ولاړي دي، که دغه نه وي پښتواله هم قطعاً نسته،
پښتون د ننگي پر لار، سر ورکوي اما بې ننگي نه سي منلای :-

په تور توپک ويشتلې راسې
د بې ننگي احوال دي مه راځه مينه
د پښتوالي دا مزيت او د پښتنو دا خاصه هغه ملي ممیزه ده چي د دوی ثانوي طبيعت گرزېدلی دی، د پښتون
ژوندون چي په ننگه او پښتو او مېرانه، نه و، داسي ژوندون ژوندون نه بولي :
ورځه ورځه تر دکن تېر سه
د بې ننگانو تر ژوندون ښه دي مرگونه

خوشحال هم د ننگي د لاري لېونی دی، د ده کلام د پښتوالي دا خاصيت په ښه ډول تشریح کوي، دی د
پښتو د مېراني حقيقي معرف دی، لکه چي وايي :-

ننگيالي د ننگ له پاره
په هر څه لـگـوي اور
سر په باد د سـرې پرېوزه
چي يې نه وي ژوندون نور
چي په نام و ننگ اړ نه وي
که تل ژوي مـخ يې نور
سر په دار لك سوی ښه دی
نه لك سـوی پر پېغور

د ننگ سره دا تړلې ده چې د سړي همت به لوړ وي، او طمع به نه لري، خوشحال خان هم د پښتوالي د ننگ په دنيا کي ډېر مستغني دی، د ده په نظر خپله غږکه تر سلطنت هم ښه ده :-

چي سړې شنوبې يې څښم په وخت د اوړي
بادشاهي د اورنـــــــــــــــــگزيب زما غږکه

خوشحال خان د پښتوالي د زاړه عظمت او په هند کي د لودينانو او سوري پښتنو د شاهنشاهي په ياد هر وخت د حسرت اوښکي تويوي، او پښتنو ته د خپلو ورکو اخلاقو او ښېگڼو توصيه کوي :-

د بهلول او د شېرشاه خـــــــــبري اورم
چي په هند کي پښتانه وو بـــــــــادشاهان
شپږ اوه پېړۍ يې هسي پـــــــــادشاهي وه
چي په دوی پوري درست خلک وه حيران
يا هغه پښتانه نور وه دا څـــــــــه نور سول
يا د خدای دی اوس دا هسي شان فرمان

پت په پښتو کي يوه جامعه کلمه ده، چې لو لمن لري، پښتون پر خپل پت سر ورکوي، خان وايي :-

سر دي درومي مال دي درومي پت دي نه ځي
د سړي د چاري کل خـــــــــــــــــوبي په پت ده

يا :

چي د ننگ په چارو نر نه دی خوشحاله

که يې نرويني په سترگو هم ماده ده

يو وخت د خان زوی چې نظام يې نوم و، مړ سو، خان د ده مړتيا په (۶۰۲) مخ کي ويلې ده، اما ډېر افسوس کوي چې دا ځلمی کشکي د ننگ په لار کي مړ وای، ولي چې د تلتک مرگ د پښتانه له پاره پېغور دی :-

کشکي ځوان د پښتانه په ننگ کي مړ وای
نه چې گور لره روان ســـــــــــــــــو له تلتکه
چي د قام په ننگ کي ومړ هـــــــــغه زويه
په عالم کي د خـــــــــپل پلار غاړه کا لکه

نو په پښتواله کي هغه مرگ چې د ننگي په لاره کي وي ډېر ښه دی.

خوشحال خان دنيا او ژوندونه ټوله ننگ گڼي، که پت نه وي ژوندون هم نسته، او د پته سره ژوندون که

څه هم خوار وي، مگر ساری د پاچهی دی :-

جهان شرم نام و نـــــــــنگ دی

که دا نه وي جـــــــــهان پرنګ دی

چي خوشحال باندي ناستي کا

دا پـــــــــوزی نه دی اورنګ دی

(۵) بدائي او تمول :

په پښتواله کي بدايي او تمول خاص د دغه له پاره ده چې نور استفاده ځني وکي، بخل او کسکي په پښتو کي نسته، پښتون د ماله سره له دې پلوه مينه لري چې په نورو يې وخوري، خان خو هم ابا عنجد سخي او غني سړی و، ده د خدای کوټه مال ټوله د سخا په لار کي صرف کړی دی، دی وايي :-

چي گټل خوړل بخښل کا ځوان هغه
 چي توره لري د توري خان هـغه
 چي يې ته په گډه وخورې حبطه سي
 د مجلس سره چي خوړ سي ځوان هغه
 د خان په نظر کي بډای هغه څوک دی، چي د ده د ثروت گټه نور اخلي:-
 دولتمن سړی هـغه بللی بويه
 چي له سينده يې جدا د چا واله سي
 خوشحال خان وايي چي زه د زرو دښمن يم، او يوگړی يې نه پرېږدم، ننگيالی سړی خو خپل دښمن د
 ځان تر مخه کوي، نو ځکه زر زما له لاسه تښتي :-

زه او زر سره له ځايه غلیمان يو
 په جهان کي غلیمان سره رغیږي؟
 چي غلیم د مړني په نظر کـه پوزي
 نور يې زړه د ده و مرگ ته پرکـیږي
 شاه زلمی به خپل غلیم کا تر ځان وړاندي
 و نامرد و ته به سل حـیلي دريږي

... الخ ... ص ۴۷۸

دا وه ځيني خلص مواد چي مور د پښتون خوشحال خان تر عنوان لاندې راوړه، ځکه چي دا مضمون
 ارته لمن لري، نو مو د اختصار په سبب لنډ کي، البته پخپله ويونکي به هم د خان په کلام کي د پښتوالي ډېر مزایا
 مومي.

توريالی او جنگيالی خوشحال خان :-

خوشحال خان محض ويونکی او يوازي شاعر نه دی، بلکي د ده د قول سره عمل او دکای سره کړن
 ملگری دی، نو لکه دی چي په ويلو او شاعري او ادب کي، پلار او مشر گټل کيږي، دغسي هم په حرب او توره
 کي سردار دی، توريالي توب د پښتنو په خټه اخښلی دی، پښتون چي توريالي نه و، پښتون نه دی. پښتون د وسلې
 او توري سره ډېره مينه لري، معشوقه هم د عاشق په توريالي توب نازيږي :-

توري به نه کړي نو به څه کړي
 چي دي شيدې د پښتني رودلي دینه
 پښتنه مينه د بې زړه او بې توري مين عشق پېغور گڼي :-

له سپيني توري نه دي ترپلود
 پر بېگني در کړې خوله پښپمانه يمه

خوشحال خان خو حقيقي پښتون دی، نو ځکه توريالی دی، او دی د خپل عصر يو نامور عسکري قايد

گټل کيږي، هغه جنگونه چي ده

د مغولو د شاهشاهي د لښکرو سره گړي دي، مشهور دي، د ده
 حربي او جنگي احساسات خورا تاوده او آتښين دي، او د عمر ډېره برخه يې په جنگو کي تېره سوې ده، او په
 اکثره جنگو کي يې ټپونه اخيستي دي.

د خان کلام جنگي او حربي برخي لري، او د توريالي توب په ستاينه کي داسي ويناوي لري چي د

پښتوالي ترجماني يې کوي :-

کل گټنه ده د تـوري
که کابل دی که کشمیر
مېرني دي چي ياديري
په سـندرو هم په وير
خان د حرب علمي روح لري، او هر ځای پخپله د خپل لښکر سره يو ځای په جنگ کي درپري :-
د تورو په میدان کي چي سودا وي د سرونو
هغه زمان مي گوره تل به سور وي زما آس
خوشحال خان د جنگ په میدان کي د توري له پرهاره خوند اخلي، او دغه د مېراني محک گڼي :-
کله مېرني دي چي د توري په میدان کي
دی د تېرې توري په پرهاره نه وي محفوظ

يا :-

چي خرگنده سربازي کـاندي د تورو
زه خوشحال خټک تر هسي هنر جار سم
توريالی سړی هغه دی، چي د جنگ خوږې خبري او ساعت يې پر تريخ نه وي، بلکي د جنگ له ميدانه
خوند اخلي، د خان د خوښۍ وخت خو هم د جگړې وخت دی :-
د خوشحال خټک خوښي په هغه وخت ده
چي بريښنا وسي د تـورو او د غرو
خوشحال خان خپله ازلي برخه د توري گڼي، او په دغه برخه ډېر خوښ دی :-
بله بخره به په زور له چـا وانخلي
د خوشحال بخره چي توره ده له ځايه
د پښتون زوی چي وزوکيري، کلی او کور او قام ټوله په خوښ وي، په کلي کي د يوه مېړه د زيات توب د
زيري نارې وسي، ټوله په دې خوښ وي، چي يو د توري مېړه مو زيات سو، دا ملي خصيصه د پښتنو پر
تورياليتوب ښه دلالت کوي خوشحال خان دا ملي روح په دې بيت کي ښه ښيي :-
يا د ښو زويو سـندري دي د زوو
يا د توري په میدان کي هوی های دی
د توريالي ملت په ملي اشعارو کي د دوی د حماسه احساسات او افکار ښکاره وي، د عربو اشعار دغه
مزيت ډېر لري، شاعران يې خپل تورياليتوب ستايي (السيف والخيال والبيداء يعرفنی)، د پښتون شاعر خوشحال
خان حماسي افکار هم د ده په وينا کي خرگنديږي، لکه چي وايي :-
لا په خوب کي په لـرزه پرېوزي له کټه
چي د چا تر غور زما د توري شرننگ سي

يا :-

په هغه هنر کي ټينگ اوسه خوشحاله
هر هنر چي سـپاهي لري په زړه کي

يا :-

د افغان په نـنگ مي وترله توره

ننگيالی د زمانې خوشحال خټک يم
 د پښتنو په نظر کي تر دغه لوره د پېغور خبره نسته، چي سپری له جنگه تښتې او مردک پر شا وځوري :-
 هغه هيڅ مـپـرنی نه دی
 چي به توره په قفا ځوري
 توره او د جنگ قوه خو په هر وخت کي ښه ده، او ډېر عزت او اعتبار لري ، بشریت د دې قوې تابع دی،
 يو عرب شاعر وايي :-

السيفُ اصدق انباء من الكتب
 في حده الحد بين الجد و اللعب
 خوشحال خان هم د توري د اقتدار ستاينه داسي کوي :-

چي په توره ترکـتـازي کا
 هغه هر کله کامـگـار دي
 چي يې زړه نه وي د تـوري
 هغه زړونه څه په کـار دي
 مور دي نه سي باندي بوره
 چي مپرونه د کـار زار دي
 څوک چي سته تر شرقه غربه
 د تورزنو خـدمـتگار دي
 په بل ځای کي خوشحال خان خپل زوی ته داسي نصيحت کوي :-
 که دي نقش د توري کښي راته غـور کړه
 کامروا به سپـي هـالـه له خپله کامه
 ښه ځوانان به خپل هوډ پرېنږدي لـه لاسه
 که يې سر سي د خـونـي مزري تـر زامه
 که تل توري غشي ځوري ماتي د جنگ وړي
 مرد به سور نه سي په زړه له انتـقامه
 په دې رباعي کي خان د پښتوالي جنگي روح ښه ښکاره کړی دی :-
 زويه ورور مه سه چي ځوانمرد نه وي
 مرد د ټيکلي مـرد د نبرد نه وي
 مپره يې مه بوله ښځه پرې نوم کيږده
 چي د جنگ غشي ورباندي ورد نه وي

چي مين پر وسـله نه وي
 مرد دي نه وايي خپل ځان ته
 لاس دي سره کا سترگي توري
 ځان دي وجوړوي ځـوان ته

خوشحال خان علاوه پر نورو جنگو تر خپل بند وروسته چي وطن ته راغی د عمر تر پايه يې د مغولو د
 لښکرو سره سخت سخت جنگونه وکړه او تر پايه د پښتانه په څېر د مغولو سره د خپلي آزادۍ له پاره وجنگېدی،

او لوی لوی جنگونه د ده په قیادت وسوه، چې دی یې په خپله په یوه قصیده کې چې په ۱۰۸۶ هـ کې یې په برمبول کې ویلې ده، داسې شمېرې: د تهر په جگړه کې ده د مغولو^(۳۹) زره عسکر قتل او تاراج کړی، د میرحسیني، د نوبار، د گنداب، د خاپس جنگونه یې مشهور دي، تفصیل یې په ۵۹۲، ۵۹۳ مخو کې وگورئ. د دې حماسي قصیدې په پای کې خپل حربي احساسات داسې ښکاره کوي:-

ساقی راسه ډکې ډکې پیالې راکـــړه
چې د میو په مستي کې سم ســـرشار
پښتنو زلمیو بیا لاسونه ســـره کړه
لکه باز منگ لي سرې کا په خپل ښکار
سپیني توري یې گلگونې کړې په وینو
په اهار کې شگفته ســـو لاله زار

خوشحال خان په حیث د یوه جنگي قاید، د مغولو پر لښکر باندي سخت یرغالونه کړي او خپل جنگي د پښتوالي روح یې غلیمانو ته خرگند کړي دي:-

تر اورنگ پاچا مي ویوست
تاو د بند او د زنــــدان
نقش مي کېناوه د تـــوري
په هندو په مســــلمان

د ده نور حماسیات او عسکري افکار او جنگي کارنامې به د ده په کلام کې خاص بیا د قصایدو په برخه کې وگورو.

رند خوشحال خان:-

په مشرقي شاعري کې رندانه اشعار او فکاهي مضامین خورا ډېر دي، دا گویا د مشرقي شاعرۍ یو ټوک دی، په پارسي کې له زرو ادیبانو څخه تر متاخرینو پوري اکثر داسې اشعار لري، چې کله کله تر رندی هم اوږي. د انوري اشعار په قدماوو کې د قآني او جلال الملک او نورو فکاهي شعرونه ډېر دي. په حقیقت کې خو شاعري د طبیعت ترجماني ده، شاعر قلبي واردات په الفاظو سره منظوم کوي، نو انسان خو مختلف احوالونه او اوضاع لري، البته په هر حال کې چې شعر ویلی سوی وي، د هغه حال تصویر دی، سعدي د انسان حال ښه بیانوي:

گـــهې برطارم اعلى نشینم
گهې بر پشت پای خود نه بینم

د خوشحال خان په کلام کې هم رندانه او فکاهي مضامین ډېر دي، ممکنه ده چې ځیني خلک به یې دغسي اشعار خوښ نه کي، مگر موږ د دې له پاره دغه اشعار د ده له کلیاته نه دي ایستلي چې یوه مکمله نسخه منځته راسي.

ځکه چې د ده اشعار هره خوا لري، نو البته هر څوک به پر "خدماصفا ودع ما کدر" کتنه پکې وکي، اما که څوک دغسي اشعارو ته د عیب په نظر وگوري، نو به دا ادبي سهوه وي، ولي چې د هیڅ ادیب کلام له دغسي شعرو څخه خالي نه دی، که چا د مثنوي شریف قصې او د انوري، سعدي حتی د بیدل هزلیات لیدلي وي نو به زموږ خوشحالخان هم نه پړوي.

تر دا گل د وطن خار ښه
د سرای قدر نور چا نه زده
په خوشحال دی تر فرخار ښه
خوشحال خان په هند کي اوسي، د دې ځای حیات د ده په نظر کي یو دوزخ دی، د وطن په یاد داسي
ژاړي :-

نور جهان سقر سو باندي سرای دارالقرار دی
کله به خوشحال دارالقرار لره وردرومي
د خوشحال خان وطن د پښتونخوا یو سپره غر دی که څه هم دا ځای نور څوک نه خوښوي، مگر د ده په
نظر کي داسي قدر لري :-

د وطن ونې چندن اګر دي
خاوري يې واړه مښکو عنبر دي
که سرای و نورو و ته سنگر دی
کاني يې واړه ماته سره زر دي
خوشحال خان د مغولو د لښکرو او جگړو څخه په وطن کي ډېر په تنگ دی، د هغو د جهانگیری حرص
دا سپېڅلی پښتون په خپل غره کي هم نه پرېږدي، مگر دی د وطن حب دومره لري چي هيڅکله خپله خاوره
غليمانو ته نه سي پرېښوولای :-

درزی لاګرز لري غچي سوزن لري
يو جمدرگوتی خوشحال خیرن لري
کوچ يې آسان دی مشکل هيڅ نه دی
غم د يارانو درد د وطن لري
په دې ډول خوشحال خان يو حقيقي وطن دوست او پر مېنه مين پښتون دی :-
پښتني جوني دي زلفي باد ته نیسي
چي شمال يې بوی راوړي په رنتبور کي

سياح خوشحال خان :-
خوشحال خان يو سياح او جهانديده سړی دی، دی په ټوله هند کي ګرځېدلی او د مشرق په ډيرو ځايو
کي يې سياحت کړی دی، د ده تجربه او تورياليتوب او ادبي اقتدار هم په دغه سبب ډېر دی، پخپله وايي :-
کوم ملک دی له ما پاته چي مې پل نه دی پر ايښی
هر ځای به ورته یاد کړم که څوک سته سياحت کړونی
د ده اشعار اکثر په نورو ځايونو کي ويل سوي دي، چي دا نو د ده جهانګردی رانيسي، مثلاً په (۱۰۸۰ هـ)
کال چي دی په کابل کي و، يوه بدله يې ويلې ده، چي په (۱۳۷) مخ کي سته، هلته وايي :-
پوره زر اتيا کلونه په کابل کي
دا غزل مې پر بياض باندي تحرير کړ
په دغه ډول خان يو جهانديده او سياح سړی دی.

مؤلف او ليکونکی خوشحال خان :-

خوشحال خان که څه هم د عمر ډېره برخه په جگړو او کشمکش کې تېره کړېده، او د توري د میدان بريالی او نامتو قايد دی، دغسي هم په علم او ادب کې ښه نوم لري، دی د پښتو ژبې پلار گڼل کيږي، او ډېر کتابونه يې ليکلي دي، د ده کلیات او اشعار تر (۴۰) زرو بيتو پورې رسيږي او نور ډېر تالیفونه لري، چې اوس متاسفانه ورک دي. د اروپا مستشرقين تر سل جلدو پورې د ده تالیفات گڼي او مستر راوړتي يې تالیفونه (۲۵۰) بولي^(۴۰).

خوشحال خان د پښتنو تاریخ لیکلی او پارسي انوار سهيلي يې په پښتو د عياردانش په نوم ترجمه کړی دی، او يو جلد کوچنی کتاب يې متفرق ديني مضامين ليکلي دي^(۴۱).

خوشحال خان د يادداشتو کتاب هم لري، چې افضل خان د ده لمسی په تاريخ مرصع کې حواله ورکوي^(۴۲). دغسي هم ده فضل نامه (د توري او قلم پر نزاع) ليکلې ده، او فرخنامه او رياض الحقيقت هم د ده تالیفونه دي، چې اوس بالکل کمیافت دي^(۴۳). نور د ده کتابونه او تالیفونه دا دي :

باز نامه : چې د باز او د ښکار بحث دی.

هدايه : له عربي څخه پښتو سوې ده.

آئینه : مذهبي ابحاث دي، له عربي څخه په پښتو.

دستورنامه : د بگړۍ په باب کې ده.

صحت البدن : حفظ الصحة او طب دی.

دغسي هم راوړتي انگلیسي مستشرق ليکي چې خوشحال خان يو راز مختصر نويسي او رزم نويسي ايجاد کړې وه، چې فقط د ده په کورنۍ پورې مخصوصه وه، بل څوک نه په پوهېده او نوم يې "زنځيري" و^(۴۴). په دې ډول خان يو زبردست ليکونکی او مؤلف و، افسوس دی چې د ده آثار ورک سوي دي.

د علم او ادب کورنۍ :-

خوشحال خان يوازي د پښتو ادب خادم نه دی، بلکې د ده د ادبي مکتب شاگردان او د ده د کورنۍ افراد هم اکثر فاضل او اديبان پښتانه وه، د ده زامن او لمسيان او نور د کورنۍ سړي ټوله د علم خاوندان او د ادب د میدان سړي وه، چې د پښتو ژبې و ادب ته يې لوړ لوړ خدمتونه کړي دي، راوړتي وايي چې : د دې علمي کورنۍ ښځي هم اديباني وې، او دېوانونه د شعر لري، د خوشحال خان يوه ښځه چې د اشرف خان هجري مور وه ، مشهوره شاعره او اديبه پښتنه وه، چې اشعار يې سته. د دې ادبي کورنۍ خدمات او علمي کارنامې ډيري دي، بهرام خان د خان زوی ښه ليکونکی و، پخپله خان وايي :-

عطار د دي نور قلم له لاسه کېږدي

چې په دا خوبې بهرام انشاء املا کا

نور د خان د کورنۍ مشهور ادباء او شعراء دا دي :

(۱) اشرف خان :

هجري يې تخلص او د خان زوی دی، لوی د شعر دېوان لري، چې يوه برخه يې راوړتي په گلشن روه کې چاپ کړې ده، او د ده د شعرونه قريحه ښه ځني څرگندويږي، دی په ۱۰۹۳ هـ کال د مغولو لښکرو په بېجاپور کې د

دکن بندي کی، او پسله لسو کالو حبسه هوري د وطن په بېلتون کي مړ سو، دی وايي (۴۵) :-

بې وطنه تنها پروت يم په غـربـت کي
نن له ما سره همدم د صـنـم غم دی
د هیواد اشنا په سترگو لـسـیده نه سي
که په خوب راته حاضر سي بس کرم دی
قاصدان له روهه نه راځي مدت سـو
سـلام باد رارسوي منت يې تم دی

(۲) عبدالقادر خان :-

د خوشحال خان زوی دی، چي په پښتو کي ښه ويل او لوی دېوان لري، ده د سعدي گلستان په پښتو په نوم د "گلدسته" ترجمه کړی دی، او بحر خفيف کي يې د جامي يوسف و زلېخا هم نظاماً ليکلې ده، د دغو کتابو يو څو برخي مسټر راورتي په گلشن روه کي چاپ کړي دي. يوسف و زلېخا يې په (۱۱۱۲ هـ) تمام کړی دی. مسټر راورتي د "پښتو شعر په انتخاب" کي دی د (۶۰) کتابو مؤلف بولي، د آدم خان او درخانء کتاب هم ده ليکلی دی. عبدالقادر خان مقتدر اديب دی، چي د خپلي کورنۍ روڼ ستوری گڼل کيږي، دی وايي :

زه خټک د يار په غم تازه تازه سـو م
غوريه خېل رحمان که سو ورځني ستړی

(۳) صدر خان :

د خان زوی و، تخلص يې صدر دی، دېوان هم لري، د نظامي خسرو او شيرين يې پښتو کړي دي، دی د عشق يو سبق د دنيا او مافيا له پاره کافي گڼي :-

د عشق يو سبق کافي دی
نور د کل جهان دفتر هيڅ

(۴) سکندر خان :

د خوشحال خان زوی دی چي د مهر او مشتري مثنوی يې ليکلی، او د دېوان خاوند دی، دی وايي :-

مغني گوتي په زير ردي پـه بـم هم
هم ساقی سـتـه هم بهار و صنم هم
که ناستي د يار د کوی په خاورو مومي
باغ بهار د سکـنـدر دی ارم هم (۴۶)

(۵) گوهرخان :

د خوشحال خان زوی او خاوند د دېوان يو ښه اديب دی.

(۶) افضل خان :

د اشرف خان زوی دی چي تاريخ مرصع يې ليکلی دی، بل تأليف يې علم خانه دانش او بل کتاب يې اسم کوفي دی (۴۷).

(۷) کاظم خان :

متخلص په شیدا چي د افضل خان زوی او د خوشحال خان کړوسی دی، شیدا هم د دېوان خاوند او مبتکر ادیب دی، چي په (۱۱۳۵ هـ) کال زیږدلی او په کشمیر او سرهند او رامپور کې عمرونه تېر کړي دي، شیدا خور کلام لري، او د هند د محبوبانو ستاینه داسي کوي :-

په هندي اداء یې وکړې په ما چاري
زه شیدا په زړه ساده د روه افغان يم

(۸) علي خان :

هم د خوشحال خان له کورنۍ څخه دی، لوی دېوان لري، زبردست شاعر دی، دا بیت له ده دی :-
زه درپسي درست شپه پټ ژاړم لکه پرڅه
ته سبا خندان لکه گل وازگريوان د چا یې؟
لنډې دا چي له دغي کورنۍ څخه د پښتو زبردست او پیاوړي ادیبان وتلي، او هغه خدمت چي دې کورنۍ پښتو ته کړي دي، بل چا نه دي کړي.

د خوشحال خان ادبي شهرت :-

خوشحال خان د پښتو شعر پلار او لومړی استاد گڼل کيږي، خوشحال خان یوازي پښتانه نه پېژني، بلکي د اروپا محققين او پلټونکي پوهان یې ښه پېژني، په ټولو کتبخانو او علمي ځایو کي د ده دېوانونه سته، او څو تنو د ده ویناوي پخپلو ژبو ترجمه کړي دي.

اسلامي انسکلوپېډیا د ده په باب کي داسي ليکي :

"خوشحال خان توريالی او شاعر او مشهور خان و، د ده اشعار له وطنخواهی څخه ډک دي ... ص ۹۷۶

ج ۲."

دارمستر فرانسوی مستشرق وايي : "خوشحال خان د توريالي توب او شعر روح گډه درلود".

ابرهام گريسن انگليس وايي :

"خوشحال خان د خټکو توريالی مشر و، د ده شعر نسبت و نورو شاعرانو ته ډېر خور دی".

راورتي وايي :

"خوشحال خان د پښتو ډېر مشهور ادیب دی، د ده اشعار په اروپا کې ډېر خوښ سوي دي، او قدر يې

کوي".

سی ای بیدولف د ۱۷ قرن په اشعارو کي ليکي :

"خوشحال خان ډېر استعدا او فوق العاده پوهه درلوده، هيڅ مضمون نه دی پاته چي ده په شعر کي نه دي

ويلي، د ده اشعار د وطن خواهی خوا لري، د حرب، عشق، مذهب، اخلاق او فلسفې څخه ویناوي کوي".

دا وه د اروپا د پوهانو افکار نسبت و خان ته، په پښتو کي د ده شهرت او ادبي منزلت پخپله پښتنو ته ښه

اوڅار دي، تر دې حده چي د ده ویناوي د عوامو په خولو کي اوس د متلو پر ځای ويل کيږي، مثلاً :

مه خوشحال وای مه خټک وای مه خاني وای

چچ په لاس کي مسلی وای خو ځوانی وای

وفات او وروستنۍ وینا:-

خوشحال خان د عمر په آخر کي چي ډېر سپين ریري سو، اېرېدو ته ولاړ، او عزلت يې وکړ، چي عمر يې

(۷۸) کالو ته ورسېدی په ۲۸ د ربیع الاول (۱۱۰۰) هجري کال سم له (۱۶۹۱ ع) کال سره په ډېره ناکامي وفات سو، او پخپل مسکن کي چي سراي نوميري د لوړو غرو په لمن کي ښخ سو (۴۷)، د خوشحال خان وروستنی وينا او آخرنی وصیت دغه و:

"ما هلته ښخ کړی، چي د مغولو سيوری مي پر خاوره ونه سي، او د مغولو د سپرو د پښو گرز مي پر هديره ونه لويږي".

د هند فيلسوف علامه اقبال د پښتنو د دې نامتو مشر او اديب او فيلسوف دا وصیت په دې ډول نظم کړی

دی:

کھول تجھ سی ای همنشین دل کی بات
ده مدفن هی خوشحال خان کو پسند
اړا کر نه لائی جهان باد کو
مغل شھسوارون کی کرد سمنند

خاتمه :-

خوشحال خان دا ډيري پېړۍ کيږي چي تر خاورو لاندي دی، مگر د ده نوم ژوندی دی، او هيڅکله نه مري، ده پښتنو ته د مليت لار ښوولې ده، ده د پښتنو مړه ژبه ژوندۍ کړې ده، د ده پښتوالي په نوم قرباني کړې ده، دی د پښتنو لومړی توريالي او عالم او فيلسوف او اديب او ملي سردار دی، که پښتواله نه وي مړه، که پښتون ژوندی وي، که دا خاوره د پښتانه په نوم ياديږي، د خوشحال خان په نامه به د افتخار خلي دريږي، او د پښتنو ځلمی نسل بي په نوم افتخار کوي، او په خوشحال خان به وياړي.

ما دا کرښي د دې ښاغلي په نامه وليکلې، گوندي ځلمي پښتانه يې ولولي، او د ده روح ښاد سي.

رحمًا الله عليه رحماً واسعاً

همیشه به پرې نارې وي د بلبـــــــلو
دا چي سازگر نن خوشحال په ويل باغ

پارسي اشعار :-

خوشحال خان په پارسي کي هم روانه طبعه لري، او خواږه اشعار په دغه ژبه کي وايي، مگر د مليت په مينه دی پښتو شعرونه غوره کوي، لکه چي په خپله وايي :-

پارسي شعر مي هم زده سلیقه لـــــــرم د واپرو

د پښتو شعر مي خوښ سه هر څوک خپل گڼي ښاغلي

خوشحال خان په پارسي شعر کي کوهی يا روهی تخلص کوي، د ده ډيري پارسي بدلي سته، مور له پاره

د نموني د ده څو بدلي دلته رانقل کوو:-

پير ما از می پرستی تـــــــوبه فرمايد مرا
الله الله وقت گل اين توبه مـــــــيشايد مرا
هر که از نـــــــظاره روی بتان منعم کند
پند او گـــــــيرم بدل در دل نمی آيد مرا

شوق زلف یار دارم برجنون خویشتن
خودگواهی میدهم زنجیر می باید مرا
غم چو آتش دل سمندر وار میرقصد درو
راستی جز غم کنون خاطر نیاساید مرا
ازجفای خار بلبل برنمیگردد زگل
چون جفایش بیش بینم مهر افزایش مرا

نام لب گرفتن شیرین کــــــــــــــــند دهانرا
خوشوقت آنکه بوسد پیوسته آن لبانرا
درد درون دلرا گر درکشم بــــــــــــــــپوشم
لیکن چه چاره سازم این چشم خون فشانرا
هرگفتگو که باشد جز ذکر روی آن بت
نامردم ار نه بندم زان گفتــــــــــــــــگو زبانرا
مجنون ذکر لیلی فرهاد و ذکر شیرین
در پیش شان چه خوانی صدگونه داستان را
نوبهار و می و معشوقه و جامست اینجا
زهد و پرهیز و ورع را چه مقامست اینجا
قصه کوتاه که در مذهب ما ای صوفی
غیر می هر چه بود جمله حرامست اینجا
یا رب آن مغیبه؟ را هیچ گزندی مرسان
که برویش نگران خاص و عوامست اینجا
پیشم از مشک خطادم مزین ای باده فروش
که پر از نگهت آن زلف مشامست اینجا
شاه من تند مران رخس که بس مردم شهر
بهر نظاره تو بر در وبامست اینجا

ازو دل برگرفتن کارمــــــــــــــــن نیست
که از جان سیرگشتن کار تن نیست
چمن را گر چه گلها بس شگرفت
ولی همچو رخت گل در چمن نیست
مرا گوئی و صــــــــــــــــف دهــــــــــــــــانم
چه گویم چون درو جای سخن نیست
من و سودای رویت تا که هستم
اگر چه خود ترا پروای من نیست
چرا خوشحال را پرسی که چــــــــــــــــونی

مگر از چهره او — برهن نیست

حدیث روی او بامن بگوئید
به بلبل از گل و گلشن بگوئید
نه آن چشم و نه آن مژگان نه ابروست
بلای دین و جان و تن بگوئید
ز سبیل اشک من پروا ندارد
دلست این سنگ و یا آهن بگوئید
شب وصل است مو آنجا نمانده
تو کی گنجی به پیراهن بگوئید
ز لعل شکرین او نباتی
بکوهی میرسد من من بگوئید

نیست دمی که نرگست فتنه بیا نمیکند
نیست شبی که دیده ام بیتو ژرا نمیکند
آنچه رو لعل تو کند آب حیات کی کند
آنچه روز لعل میکند مشک خطا نمیکند
نگهت زلف مشک بو میطلبیم به آرزو
چون کنم این ترحمی باد صبا نمیکند
وقت بهار میرود بلبل خوشنوا بخوان
دور نشاط گل چو عمر هیچ وفا نمیکند
روهی و جور مهوشان درد و بلای عاشقی
لذت درد یافته یاد دوا نمیکند

لطف بی حد و بی عدد کردی
اینکه قتلیم به تیغ خود کردی
تیغ تو آب زندگانی داشت
کشتی و زنده ابد کردی
دل زمن خواستی و جان رادم
جان من بازگوه که بد کردی
چه شرابیست این که روهی را
بیکی جرعه بی خرد کردی (۴۸)

لمن ليكونه

۱. م تاريخ مرصع، حيات افغاني، خورشيد جهان، فخر افغاني، مرآت الافاغنه.
۲. حيات افغاني.
- ۳.

سن د هجر زر و پنخوس و
چي شهيد سو شهباز خان

۴. تاريخ مرصع او اسلامي دايرآ المعارف.
۵. د اولس قرن اشعار د سي آی بيډولف انگليس.
۶. حيات افغاني.
۷. هجري لوی اديب دی، دی وايي :-
بيجاپور هجري په خوب ليدلی نه و
آخر پېښ سي هغه کار چي يې قضا کا

۸. تاريخ مرصع.
۹. شعر العجم ج ۵.
۱۰. مغنی اللبيب.
۱۱. د دوکتور راپوپورت مبدي فلسفه.
۱۲. تاريخ فلسفه د حنا اسعد.
۱۳. مبدي فلسفه.
۱۴. فلسفآ الاخلاق.
۱۵. د تي جي ډوبوتر د اسلام د فلسفې تاريخ ص ۱۵۱.
۱۶. علم تربيه د نوبخت.
۱۷. علم تربيه.
۱۸. حيات العلوم.
۱۹. کيمياى سعادت.
۲۰. فلسفآ الاخلاق ص ۷.
۲۱. د کابل مجله، ص ۷۰۴ ج ۶.
۲۲. علم تربيه ص ۱۳.
۲۳. دا عربي بيت هم دغه عقیده ښيي :-
و ما هذه الاخلاق الاتـــــــــــــــــبائع
فمنهن محمود و منهن مذموم
۲۴. احياء العلوم الدين.
۲۵. بل الانسان على نفسه بصيره و لو القى معاذيره (الآيه).
۲۶. زبدآ الصحايف.
۲۷. اخوان الصفا ج ۱ ص ۲۳.

۲۸. د علامه اقبال فلسفه عجم ص ۱۰۹.
۲۹. کتاب الهند ص ۱۶ لیون.
۳۰. د خیام کلیات الوجود.
۳۱. وگورئ المنقذ من الضلال د حضرت امام غزالي ص ۳۰.
۳۲. فلسفه عجم.
۳۳. وگورئ حجاجاً الله البالغه د حضرت شاه ولي الله دهلوي.
۳۴. وگورئ كشف الضنون بيان دتصوف.
۳۵. شعر العجم ج ۵.
۳۶. وگورئ مخزن الاسلام د اخوند درويزه ننگرهارى.
۳۷. د پښتو شعر تاريخچه ص ۲۳ - ۲۴.
۳۸. ايچ، جي راورتي مقدمه د پښتو گرامر.
۳۹. د پښتو شعر تاريخچه.
۴۰. راورتي.
۴۱. وگورئ تاريخ مرصع طبع د پادري هيوز په كليد افغانى كى.
۴۲. وگورئ د پادري هيوز د كليد افغانى مقدمه.
۴۳. د كابل مجله ليك د ښاغلي زمريالى ج ۶ ص ۲۴۴.
۴۴. گلش روه د راورتي.
۴۵. د هيوز چمن بي نظيز.
۴۶. د هيوز كليد افغانى.
۴۷. د هيوز كليد افغانى او د سرحد مجله.
۴۸. د خوشحال مرغلي د ۹ مخ خخه تر ۸۴ يم پوري، ۱۳۱۷ د كندهار چاپ.